



അദ്ധ്യായം 49. നാല്പത്തൊമ്പതാമദ്ധ്യായം

കേരളസാഹിത്യചരിത്രം IV

ഉള്ളൂർ എസ്. പരമേശ്വര അയ്യർ



കേരളസാഹിത്യചരിത്രം ഭാഗം IV

ഉള്ളൂർ എസ്. പരമേശ്വര അയ്യർ

(മലയാളം: സാഹിത്യചരിത്രം)

First published in print media 1953.

The electronic versions have been released under the provisions of [Creative Commons Attribution By Share Alike](#) license for free download and usage.

The electronic versions were generated from sources marked up in [L^AT_EX](#) in a computer running GNU/LINUX operating system. PDF was typeset using [X_YL^AT_EX](#) from [T_EXLive](#) 2020. The base font used was traditional script of Rachana, contributed by KH Hussain, et al. and maintained by [Rachana Institute of Typography](#). The font used for Latin script was [Linux Libertine](#) developed by Philipp H. Poll.

The production infrastructure of [River Valley Technologies](#) has been made use of in the production of these digital editions.

Cover: [Shakuntala](#), (she looks back at her lover, pretending to remove a thorn from her foot), an oil painting by [Raja Ravi Varma](#). The image is taken from [Wikimedia Commons](#) and is gratefully acknowledged.

[Sayahna Foundation](#)

JWRA 34, Jagathy, Trivandrum, India 695014

URL: www.sayahna.org

ഉള്ളടക്കം

49	കൊടുങ്ങല്ലൂർ തമ്പുരാക്കന്മാർ	1
1	കൊച്ചുണ്ണിത്തമ്പുരാൻ (1033-1101) . .	2
2	വിടരാജവിജയം	3
3	വിപ്രസന്ദേശം	4
4	ബാണയുദ്ധം ചമ്പു	5
5	സോമതിലകം ഭാണം	6
6	അംബോപദേശം	7
7	മഹാകാവ്യങ്ങൾ: പാണ്ഡവോദയം . .	8
8	മറ്റു മൂന്നു മഹാകാവ്യങ്ങൾ	9
9	മലയാംകൊല്ലം	10
10	രക്തിണീസ്വയംവരം മധ്യോത്തരഭാഗങ്ങൾ	11
11	സുന്ദരകാണ്ഡം തുള്ളൽ	12
12	ഭദ്രോൽപത്തി കിളിപ്പാട്ട്	13
13	ലക്ഷ്മീസ്വയംവരം കിളിപ്പാട്ട്	14
14	രാമാശ്വമേധം	15
15	ശ്രീമൽഭാഗവതം പാട്ട്	16
16	ഇതരകൃതികൾ	17
17	കുഞ്ഞിക്കുട്ടൻതമ്പുരാൻ (1040-1088)	18
18	(A) സ്വതന്ത്രഭാഷാകൃതികൾ	19
19	തമ്പുരാന്റെ കവിതാനിർമ്മാണം; ദ്രുതകവിത	20
20	ധനശാസ്ത്രകാരിക	21
21	ഭാഷാകൃതികൾ-കവിഭാരതം	22
22	ദക്ഷയാഗശതകം	23
23	പാലുള്ളിചരിതം	24
24	മദിരാശിയാത്ര	25
25	തുപ്പല്ലോളാമ്പി	26
26	കംസൻ	27
27	കൃതിരത്നപഞ്ചകം	28
28	കേരളം	29
29	രൂപകങ്ങൾ	30
30	മലയാളശബ്ദശാസ്ത്രം	31
31	ശബ്ദാലങ്കാരം	32
32	മഹാഭാരതം	33
33	മറ്റു തർജ്ജമകൾ	34
34	രൂപകവിവർത്തനങ്ങൾ	35
35	എഴുത്തുകൾ	36
36	ഭാഷാശൈലി	37

— 49 —

കൊടുങ്ങല്ലൂർ തമ്പുരാക്കന്മാർ

2 വിടരാജവിജയം

ഈ ഭാണം ഉണ്ടാക്കുന്ന കാലത്തു കവി കൊച്ചി ഇക്ക അമ്മത്തമ്പുരാട്ടിയുടെ ആശ്രിതനായിരുന്നു എന്നുള്ളത് “ഇക്കമാടധരണീനാതാകൃപൈകാസ്സദം” എന്നു കവി തന്നെ വിശേഷിപ്പിച്ചിരിക്കുന്നതിൽനിന്നു വിശദമാകുന്നു. സ്വകീയമായ സൂക്തിഗുണത്തെപ്പറ്റി അയോലിവിതമായ പ്രസ്താവനയും അതിൽ കാണുന്നുണ്ട്.

“മാധുര്യൈകനിധാനമർത്ഥഭരിതം കൊച്ചുണ്ണിയാത്രീപതേർ
ന്നാര്യശ്യാപി നരാശ്ച സൂക്തമനിശം ജല്പന്ത്യനല്പം മുഖൈഃ
തസ്മാൽ പാവിധൗ തദക്ഷരഗളൽപീയുഷസമ്മേളനാദേതേഷാം
മധുരോധികം മധുസിതാദിദ്യോപി ജാതോധരഃ.”

താഴെക്കുറിക്കുന്ന ശ്ലോകത്തിലും പ്രബന്ധകടാക്ഷമുണ്ടെന്ന് അനുമാനിക്കാവുന്നതാണ്.

“സലളിതപദന്യാസാം ദോഷവ്രജേന വിവർജ്ജിതാം
ഗുണഗണയുതാം സാലങ്കാരധുനിം രസവർഷിണീം
നിജകൃതിനടീം ലോകാഹ്ലാദപ്രദാം സമനാർത്തയൽ
സകാലവിബുധോത്തംസോ ധീമാൻ സ സൽകവി
പുംഗവഃ.”

ചുവടെ ഉദ്ധരിക്കുന്ന ശ്ലോകങ്ങളുടെ ഭംഗി നോക്കുക.

“മനോച്ചന്മണിവിഭ്രഷണമഞ്ജനാദം
താടകചക്രഹതിതാമ്രകപോലമുലം
താരാവികാസവിലാസത്തരളായതാക്ഷം
കാന്തം വപുർജ്ജയതി കന്ദുകലിലയാസ്യഃ.”

വേഷ്യാസ്വഭാവം:

“ഈർഷ്യാന്യാസ്വംഗനാസു, സ്ഫുരദമൃതമുചശ്യാടവോ
ഭൂരിവിത്തേ, ന്യൂക്കാരോ ലോഭയുക്തേ, സ്തുതിമുഖരമുഖേ
നഷ്ടസാദഃ പ്രസാദഃ , ജാരേ തീവ്രോന്നരാഗഃ,
കപടശതമഹോ! ഭർത്തരീതി സ്വഭാവോ
വാരസ്തീണാം പ്രസിദ്ധസ്തീജഗതി മതിമന്നത്ര
കിം ചിത്രമസ്തി?”

ആനന്ദവല്ലി എന്ന വേഷ്യയുടെ സ്വയംവരത്തിനു സമാഗതരാകുന്ന രാജാക്കന്മാരുടെ വർണ്ണനത്തിൽനിന്നു കവിക്ക് ഭാരതീയ ഭൂമിശാസ്ത്രത്തിൽ നല്ല അറിവുണ്ടായിരുന്നു എന്ന് തെളിയുന്നു.

3 വിപ്രസന്ദേശം

ഈ സന്ദേശം കവി കോഴിക്കോടു മാനവേദൻരാജാവിന്റെ അപേക്ഷയനുസരിച്ചു രചിച്ചതാണ്. സാമൂതിരി രാജകുടുംബത്തിലെ രാജ്ഞിമാർക്ക് കൊടുങ്ങല്ലൂർ രാജാക്കന്മാരാണല്ലോ കൂട്ടിരിപ്പ്, കവി

“ഗംഭീരേ തം ഭജഗശയനം സ്വാശയേ പദ്മനാഭം
കവർന്നർവ്യാമിഹ വിജയതേ മാനവേദക്ഷിതീന്ദ്രഃ”

എന്നാരംഭിച്ച്

“വാർത്താം സൗമ്യാമധികമധുരാം യസ്യ ശുദ്ധാം നിശമ്യ
ഹ്രീണാ ലീനാ ഭവതി ഹി സുധാ ഹന്ത! കുംഭോദരേഷു
കാകോളോപി പ്രചുരമഹസോ യൽപ്രതാപാൽ പ്രഭീതഃ
കണ്ഠസ്യാന്തർന്നിവസതി സദാ കാളകണ്ഠസ്യ ഗുഡം”

എന്ന് ആ രാജാവിന്റെ വാങ്മാധുര്യത്തെ വർണ്ണിക്കുകയും

“തസ്യോമോദം മനസി സതതം രാജഹംസസ്യ പൂർണ്ണം
കര്യാദേതൽ സുമധുരരസസ്യന്ദി കാവ്യാരവിന്ദം
നിത്യാസ്വാദ്യം വിബുധമധുപൈർമ്മാനസാദസ്മദീയാ-
ജ്ജാതം ശംഭോർഗുണഗണബിസൈർവേഷീതം
ശ്ലീഷ്മിത്രം”

എന്നഭൃതഥിരിക്കുകയും ചെയ്യുന്നു. വിപ്രസന്ദേശത്തിലും പൂർവാചാരാനുരോധന പൂർവാർദ്ധം, ഉത്തരാർദ്ധം എന്നിങ്ങനെ രണ്ടു വിഭാഗങ്ങളുണ്ട്. മുപ്പത്തിരണ്ടാമത്തെ വയസ്സിൽ തനിക്കു മരണം സംഭവിക്കുമെന്നും ആ വിപത്തിൽ നിന്ന് രക്ഷപ്പെടണമെങ്കിൽ കാശിയിൽ പോയി ഗങ്ഗാസ്നാനം ചെയ്തു വിശ്വനാഥനെ ഭജിക്കണമെന്നും ഒരു ബ്രാഹ്മണനോടു മുപ്പതാമത്തെ വയസ്സിൽ ജ്യോത്സ്യൻ പറയുകയാൽ തന്റെ പ്രേയസി താമസിക്കുന്ന തിരുവനന്തപുരം വിട്ട് അദ്ദേഹം അങ്ങോട്ടുപോകുന്നു; പതിനെട്ടു മാസം കഴിഞ്ഞു തന്റെ വിരഹതാപം നായികയെ അറിയിക്കുവാൻ മറ്റൊരു ബ്രാഹ്മണനെ ദൂതനാക്കുന്നു; അന്നു വിശാഖം തിരുനാൾ മഹാരാജാവായിരുന്നു തിരുവിതാംകൂർ വാണിരുന്നത്. തീവണ്ടിയിലാണ് സന്ദേശഹരന്റെ യാത്ര. കാശിയിൽനിന്ന് പുറപ്പെട്ട് വഴിക്കു പല നഗരങ്ങളും സന്ദർശിച്ചു ചെറുവണ്ണൂരിൽ ഇറങ്ങി, അവിടെ നിന്നു പിന്നെയും തൃശ്ശിവപേരൂർ, കൊടുങ്ങല്ലൂർ, തൃപ്പൂണിത്തുറ, വൈയ്ക്കം മുതലായ സ്ഥലങ്ങളിൽക്കൂടി തെക്കോട്ടേക്കു പോയി തിരുവനന്തപുരത്തെത്തി പ്രിയതമയെ ആശ്വസിപ്പിക്കണമെന്നാണ് നായകന്റെ പ്രാർത്ഥന; മേഘസന്ദേശത്തിൽ മാത്രമേ തനിയ്ക്കു ബഹുമാനമുള്ളൂ എന്നും കോകിലസന്ദേശവും ശുകസന്ദേശവും ശ്ലാഘ്യങ്ങളല്ലെന്നും കവി ആദ്യംതന്നെ സൂചിപ്പിച്ചിരിക്കുന്നു.

“നിന്ദനേഷ ശ്രവണസുഭഗം കോകിലാലാപജാലം
സദാർണ്ണാർത്ഥം പരമഗിരാഞ്ചാനവാസം ശുകസ്യ
പശ്യന്മേഘം പ്രസ്മരരസം സ്നിഗ്ദ്ധഗംഭീരശബ്ദം
സോൽകണ്ഠസ്തൻ കമപി വിബുധം വിപ്രമാപ്തം
ബഭാഷേ.”

മേഘസന്ദേശവുമായി തുലനംചെയ്യുമ്പോൾ വിപ്രസന്ദേശത്തിന് ഒരു സ്ഥാനവും ഇല്ലതന്നെ; എന്നാൽ അതിലും അനേകം സുധാമധുരങ്ങളായ ശ്ലോകങ്ങളുണ്ട്. അവയിൽ ചിലതു് ഉദ്ധരിക്കാം.

1. കൊടുങ്ങല്ലൂർ:
“വാണീ ലക്ഷ്മീവിതരണപരാൻ സേവതേ യത്ര
ഭൂപാൻ
ഹിത്യാ പത്മാശ്രിത ഇതി പതിം ബദ്ധരോഷാ
രമായാം
രാജ്യം പൂജ്യം വ്രജ തദനു തൽ കോടിലിങ്ഗാഭിധാനം
തത്രൈവാന്തർവണഭൂവി ഗൃഹം ഭാതി തദ്ഭദ്രകാളാഃ.”
2. വൈയ്ക്കത്തെ തിരുനീലകണ്ഠനാന:
“ആസ്യം യസ്യ പ്രകൃതിസുഭഗം ബിന്ദു സിന്ദുരചിത്രം
ദൃഷ്ട്യാ കാമാൽ സ വിഭൂഭവദ്വിഹ്നരാജോ ഗജാസ്യഃ
തത്രോൽപശ്യ സ്വിപപരിവൃഡം നീലകണ്ഠം
സ്വകണ്ഠ-
പ്രേങ്ഖദ്ഘണ്ടം ധവളരദതശ്ചാത്യരാളം കരാളം.”
3. സ്യാനന്ദരനഗരി:
“വൃത്താദശോല്ലസിതവദനാം വല്ലകീക്യാണവാണീം
ദീപശൃണീരിചിരകനകാലംകൃതിം വപ്രകാഞ്ചീം
വാപീനാഭീം സുതന്മിവാ താം പൂർണ്ണകുംഭസ്തനാഡ്യാം
രംഭോരും ത്വം പ്രവിശ നഗരീം ധൃപകേശീം നിശാദൗ.”
4. തിരുവനന്തപുരത്തെ യുവതികൾ:
“യത്ര സ്തീണാം മുഖസുഷമയാ ചന്ദ്രധിക്കാരിണീനാം
തന്ദ്രാബാധാ നിജഭജസമാകർഷണേ ഭർത്തുരംസാൽ
അങ്കോത്ഥാനേ പദവികലതാ സൗഷ്ഠവം ലാഘവം
ചാ-
പ്യങ്ഗേ രമ്യേ ദൃഢതരസമാശ്ലേഷണേ നിർദ്ദയത്വം.”
5. ധർമ്മരാജാവു്:
“ആസീദസ്യാമധികകരുണഃ ക്ഷത്രധർമ്മൈകദീക്ഷോ
ധീരോദാത്തഃ പ്രഥിതമഹിമാ രാമവർമ്മാ മഹീന്ദ്രഃ
യോ വാരക്ഷീദശുഭമനസഃ കേരളം റിപ്പനാമ്നഃ
സീതാജാനിസ്തീഭവനമിവ ത്രസ്തമുഗ്രാദൃശാസ്യാൽ.”
6. വിശാഖം തിരുനാൾ മഹാരാജാവു്:
“കീർത്തിം യസ്യ സ്പടികധവളാമാനനാന്തർജ്ജ
നാനാം
വിക്രീഡന്തീം ശ്രുതിഷു ച സദാ വിക്ഷ്യ വാണീഭ്രമേണ
ചിത്രൈഃ സ്തോത്രൈഃ കവികലവരാഃ
സംസ്തുവന്തിപ്രകാമം
യത്രാദ്യാസ്തേ സ ഖലു സുമതിശ്ശ്രീവിശാഖക്ഷിതീന്ദ്രഃ.”

ഇതരസന്ദേശങ്ങളിൽ നിന്ന് ഒരു വ്യത്യാസം വിപ്രസന്ദേശത്തിനുള്ളതു് അതിൽ പിന്നെയും ആറു മാസം കഴിഞ്ഞു നായികയ്ക്കു നായകനുമായി സമ്മേളിക്കുവാൻ സാധിക്കുന്നു എന്നുള്ള പ്രസ്താവനയാണ്. ആ വ്യതിയാനം വേണ്ടിയിരുന്നില്ല. പ്രതിപാദ്യം കല്പിതമാണെങ്കിൽ ആയിക്കൊള്ളട്ടെ എന്നും ശങ്കരമതമനുസരിച്ചു നോക്കുമ്പോൾ എല്ലാം മായയാണല്ലോ എന്നും കവി ഒടുവിൽ നമ്മെ ധരിപ്പിക്കുന്നു.

“ചിത്താനന്ദപ്രകടിതമഹാദേവസേവാനുഭവേ-
പ്യസ്മിൻ കാവ്യേ സകലമന്യതം വൃത്തമിത്യസ്തി ചേദുഃ
ബ്രൂ തൈതന്മാം ബുധകലവരാശ്ശങ്കരായൈകനിഷ്ഠാ
മായാത്രപേ ഭവതി കിമൃതം ലോകചക്രേ ചരിത്രം?”

4 ബാണയുദ്ധം ചമ്പു

കൊച്ചുണ്ണിത്തമ്പുരാന്റെ സംസ്കൃതകൃതികളിൽ വെച്ച് എനിക്ക് ഏറ്റവും രമണീയമായിത്തോന്നിയിട്ടുള്ളതാണ് ബാണയുദ്ധം ചമ്പു. അതിലെ പദ്യഗദ്യങ്ങൾ എല്ലാംതന്നെ ആപാതമധുരങ്ങളും ആലോചനാമൃതങ്ങളുമാണ്. പ്രസ്തുത കൃതി കവി 1066-ൽ നിർമ്മിച്ചു. ഗ്രന്ഥാവസാനത്തിൽ അതിനെ അദ്ദേഹം താഴെ കാണുന്ന വിധത്തിൽ പുകഴ്ത്തുന്നു.

“സത്വന്യേഷ്വപി ചമ്പുഷു ധ്വനിരസാലങ്കാരഹങ്കാരിഷു സ്വീകര്യസ്സഭഗാമിമാം മമ കൃതി, സന്തോ/തിസന്തോഷതഃ ക്ഷീരക്ഷൗദ്രസിതാഗുളാമധുരസദ്രവ്യാണി സന്തീത്യതസ്ത്യാജ്യഃ കിം ഹരണീദൃശാം സ്മരരസാലംബസ്സ ബിംബാധരഃ?”

ആ പ്രശംസ അനുചിതമല്ലെന്നു കാണിക്കുവാൻ ചില ശ്ലോകങ്ങൾ ഉദ്ധരിക്കാം.

1. ചിത്രലേഖ താൻ ഉഷയുടെ അന്തഃപുരത്തിലേക്കു നയിച്ച അനിരുദ്ധനോടു:

“മുഞ്ച ത്വം ചഞ്ചളികപ്രവര! സരഭസം മഞ്ജളം കഞ്ജമേതൽ സേവനസ്വാമും രസാലദ്രുമനവകലികാം മന്ദമന്ദം ഹസന്തീം യാ ത്വസ്യാഃ പല്ലവാളീ സവിധഭുവി തിരസ്സാരകർത്തീ പുരാഭുൽ സേയം സൗരഭ്യവിജ്ഞാപനപടുതരയാ വാത്യയാ ചാപനീതാ.”

2. അന്തഃപുരരക്ഷികൾ ബാണനോടു:

“അന്തഃപുരേസ്മാദിരിഹാപ്രമത്തൈസ്സരക്ഷിതേ കോപി പുമാൻ സമാസ്തേ പ്രവേശമാർഗ്ഗം തു ന തസ്യ വിദ്മോ മുക്താഫലസ്യേവ കരിന്ദ്രകംഭേ.”

3. ശിവജ്യരം ശ്രീകൃഷ്ണനോടു:

“ത്യാമാശ്രയേഖിലസുരേശ്വര! ദുഃഖശാന്തൈത്യ നാന്യാൻ സുരാനപി ഭവൽപ്രതിബിംബരൂപാൻ കോ വാ ഭജതേ പുരുഷസ്തപനാദിതപ്ത-ശ്ചിത്രാർപ്പിതാൻ ഹിമകരാംബുധരാംബുരാശീൻ?”

തമ്പുരാനു തന്റെ സംസ്കൃത കവിതയെപ്പറ്റി വലിയ മതിപ്പാണുണ്ടായിരുന്നതെന്നു നാം കണ്ടുവല്ലോ. അനംഗവിജയം ഭാഗത്തിലും അദ്ദേഹം ഇങ്ങനെ പറഞ്ഞിരിക്കുന്നു.

“ഗീർവാണേഷു ശചീപതിർഹി സുമഹാസർപ്പേഷു തല്പം ഹരേ-ർന്നാഗേഷ്യദ്രുമവല്ലഭോബ്ധിഷു പയസ്സിന്ദു രഥിഷ്വർജ്ജുനഃ ആനന്ദേഷു ശിവാത്മജാഭജനശ്ലൈലേഷു ഹേമാചലോലോകേഷു ത്രിദിവഃ കവിഷ്വിഹ ബുധഃ കൊച്ചുണ്ണിദ്രുപാലകഃ”

ഉത്തമരാമചരിതം തൃതീയസർഗ്ഗത്തിൽ നിന്നു രണ്ടു ശ്ലോകങ്ങൾ ചുവടെ ചേർക്കുന്നു.

“സ കാന്തയാലങ്കൃതചാരമൂർത്തിർ-ലതാഗൃഹം കിഞ്ചിദലഞ്ചകാര മാനോഗൃഹഞ്ചാസ്യ മനോഭിരാമം രത്യാ സമാശ്ലിഷുതനസ്സമേഷുഃ.”
“ശുഭാംഗി! പാപാവരണേന നൃനം ദുംഗവ്രജോ മേചകതാം പ്രപന്നഃ തഥാഹ്യയം ഹാ! മധുപാനമത്തോ ലതാവധൂർഗ്ഗച്ഛരതി പുഷ്പയുക്താഃ.”

ശ്രീരാമവർമ്മകാവ്യം ഇങ്ങനെ ആരംഭിക്കുന്നു.

“ഗോശ്രീപതീ രക്ഷതി രാമവർമ്മാ ഗോമണ്ഡലം സ്വീയമമോഘകർമ്മാ ഉൽപാദിതശ്രീഗുണമസ്തദോഷം ഗോപാലരൂപീവ ഹരിർമ്മഹാത്മാ.” (പ്രഥമസർഗ്ഗം)

ഇതാ മറ്റു മൂന്നു ശ്ലോകങ്ങൾ:

“തദാ തദാനനം നീലൈഃ ശ്മശ്രുഭിർദ്ദീക്ഷയൈധിതൈഃ വൃതം വിഡംബയാമാസ ബിംബമൈന്ദവമംബുദൈഃ.” (ദ്വിതീയസർഗ്ഗം)

താളോത്താളാംഘ്രിസംഘട്ടനതുമുലസമു-ല്ലോലഹസ്തീന്ദ്രകൃത്തി-പ്രാന്തോദ്ഭൂതപ്രചണ്ഡാനിലരയരഭസോ-ദ്ധ്യതമോഘാബ്ധിശൈലഃ ഭാരാതിശ്രാന്തദിഗ്യാരണവദനസമുദ്യാന്തരക്തപ്രാവാഹ-ദ്രീഡൽക്രവ്യാദസംഘോൽബംമിദമയി! തേ താണ്ഡവം ദേവി വന്ദേ.” (ചതുർത്ഥസർഗ്ഗം)

“തവാകം നിശ്ശങ്കം കലയതി യയാ ശൈലതനയാ സ്വഗേഹം സസ്നേഹം പുനരപി ച ദേഹം ഹൃതവതീ നൃണാം ഭക്തിം മുക്തിം ത്വയി വിമലഭക്തിഞ്ച തനുതേ ഭവത്സേവാ സൈവാസ്ത്വഖിലഭ! മമ ത്വൽകരുണയാ.” (നവമസർഗ്ഗം)

മാടമഹീശവംശം എന്ന് ഈ കാവ്യത്തിനു പേർ കൊടുക്കണം എന്നും അതിന്റെ ഒരു ഭാഗമായി മാത്രം ഒൻപതു സർഗ്ഗങ്ങൾ അടങ്ങിയ ഇതിനെ കരുതണമെന്നും കവിക്ക് ഉദ്ദേശ്യമുണ്ടായിരുന്നു. 1087-ലാണ് പ്രസ്തുത കാവ്യത്തിന്റെ രചന. വാഴ്ചയൊഴിഞ്ഞ രാമവർമ്മ വലിയകോയിത്തമ്പുരാന്റെ ജീവിതചരിത്രമാണ് പ്രതിപാദ്യം. അവിടത്തെ ഷഷ്ട്യബ്ദപൂർത്തി വരെയുള്ള കഥാഭാഗമേ നിർമ്മിച്ചിട്ടുള്ളു. എത്രയെത്ര ഉൽകൃഷ്ടങ്ങളായ സകല സംസ്കൃതകൃതികളിലും നാം കണ്ടു കണ്ടു കിതരാകുന്നത്?

ഭാഷാകവിത

സംസ്കൃതത്തിൽ മാത്രം ആദ്യകാലത്തു കവനം ചെയ്തിരുന്ന തമ്പുരാനെ ഭാഷാകവിതയിലേയ്ക്കു കൂടി ആകർഷിച്ചതു വെണ്മണി നമ്പൂരിപ്പാടന്മാരായിരുന്നു. രാമാശ്വമേധം കിളിപ്പാട്ടിൽ തുഞ്ചൻ, കഞ്ചൻ ഇവർക്കു പുറമെ കവി വന്ദിക്കുന്നത് അവർ രണ്ടുപേരേയും മാത്രമാണ്.

“വെണ്മണിനമ്പൂരിമാർ, കേരളഭാഷാകവി-വെണ്മണികളായുള്ളോർ, താതനും തനയനും, എന്മനസ്സികൽ ഭാഷാകവിതാവിശേഷങ്ങൾ നന്മയിൽ പ്രകാശിപ്പാൻ തുണച്ചീടേണം സദാ.”

എന്ന ഈരടികൾ നോക്കുക. അദ്ദേഹം ആ ഗുരുനാഥന്മാരെ എത്രയോ കവച്ചുവച്ചു. ദീപ്തങ്ങളായ അലങ്കാരങ്ങൾ മിന്നിത്തിളങ്ങുന്ന അദ്ദേഹത്തിന്റെ കവിതയിൽ സുന്ദരമായ സ്വഭാവോക്തികൾ പ്രാധാന്യമുണ്ട്.

5 സോമതിലകം ഭാണം

കൊച്ചുണ്ണിത്തമ്പുരാന്റെ ഭാഷാകാവ്യങ്ങളിൽ കുറേയധികം മെച്ചപ്പെട്ടതാണ് അദ്ദേഹത്തിന്റെ ആദ്യകാലത്തെ കൃതിയായ ഈ ഭാണം. അതിൽ 366 ശ്ലോകങ്ങൾ അടങ്ങിയിട്ടുണ്ട്. അതിനു മുൻപ് അദ്ദേഹം ഭദ്രോത്സവം എന്നൊരു നാടകവും മറ്റൊരു ഭാണവും ഒരു ചമ്പുവും ഉണ്ടാക്കിയിട്ടുള്ളതായി പറയുന്നുണ്ട്. അവയെപ്പറ്റി ഇപ്പോൾ ആർക്കും യാതൊരറിവുമില്ല. ചില ശ്ലോകങ്ങൾ ഉദ്ധരിച്ച് എന്റെ ആദരാതിശയം വ്യക്തമാക്കാം.

1. “താനേ നാണിച്ചൊഴിഞ്ഞും തരമൊടുമവിടെ-
ത്തന്നെ പിന്നെപ്പതിഞ്ഞും
സാനന്ദം തെല്ലിടഞ്ഞും സപുളകമധികം
പ്രേമഭാരം ചൊരിഞ്ഞും
ഊനംകൂടാതെ ഭംഗ്യാ രഹസി ദയിതനെ-
ക്കണ്ടു കൊണ്ടൊടുമോമ-
ന്മാനേലുംകണ്ണീമാർക്കുള്ളൊരു കടമിഴികൾ-
ക്കെപ്പൊഴും കൂപ്പിടുനേൻ.”
2. “തുളളിച്ചാടിക്കളിച്ചും തുടുതുടെ വിലസും
ദേഹമിട്ടൊന്നുലച്ചും
വെള്ളച്ചുട്ടുള്ള നെറ്റിത്തടമുടയ മുഖം
നീർത്തിനീർത്തിപ്പിടിച്ചും
ഉള്ളിൽച്ചാഞ്ചല്യമില്ലാതരുതരസുഖമായ്-
പ്പെക്കളോടൊത്തിണങ്ങി-
ത്തള്ളിച്ചാഞ്ചാടി നേരിട്ടൊരു വൃഷഭമിതാ
മത്തനായെത്തിടുന്നു.”
3. “ചില്ലീവില്ലെന്നു പൊക്കിച്ചളിവൊടുമിഴികൊ-
ണ്ടൊന്നു മേല്പോട്ടു നോക്കി-
ത്തെല്ലീ രോമാഞ്ചമോടും കുറുനിരയൊരു കൈ-
കൊണ്ടു ചിക്കെന്നു ചിക്കി
മല്ലീബാണന്റെ കേളിക്കരികിലൊരുവനെ-
ത്താൻ വരുത്തിടുവാനായ്
സല്ലീലാഹാസവും പൂണ്ടിവൾ കവിത നിന-
യ്ക്കുന്നു ചെറുന്നു തോന്നും.”
4. “തങ്കമാല നവകങ്കമം കനകകങ്കണാദികളലങ്കരി-
ച്ചങ്കരിച്ച കുതുകം കലർന്നു വിലസും കരംഗമിഴി മങ്ക
കേൾ
പങ്കജാസ്ത്രനു വളം കൊടുക്കുമൊരു നിൻകടക്ഷമതു
ശങ്കവി-
ട്ടെങ്കൽ വന്നു സതതം കളിക്കിൽ മമ സങ്കടങ്ങളവിലം
കെടും.”
5. “താളത്തോടൊത്തിണങ്ങും മണിവളകളെഴും
കയ്യുകൊട്ടും ചവിട്ടും
മേളത്തോടീ മൃദംഗാദികളൊടു സരസം
ചേർന്ന പാട്ടും പകിട്ടും
ഓളത്തോടൊത്ത ചില്ലീനടനവുമെഴുമീ
നാരിമാർകേളി കണ്ടാൽ
മേളത്തോളഗ്നിഹോത്രീപ്രവരനമിളകും
ഹന്ത! ചിത്തം വിചിത്രം.”
“കാലേ കുളിച്ചതിനു കാരണമെന്തു ചൊല്ക
ചാലേ ചലൽകമലചാരുദലാക്ഷിയാളേ!
ബാലാർക്കുകോടിയുടെ കാന്തികലർന്നിടുന്ന
ശൈലാത്മജാഭജനമോ ജനമോഹനാംഗി?”

എന്ന പ്രസിദ്ധമായ പദ്യം ഈ ഭാണത്തിലുള്ളതാണ്. ഗ്രന്ഥകാരന്റെ വൈദുഷ്യത്തിനു നിദർശനമായി ചില സംസ്കൃതശ്ലോകങ്ങൾ അങ്ങിങ്ങു ഘടിപ്പിച്ചിട്ടുണ്ടെന്നു മാത്രമല്ല, “തവ സുചരിതമാംഗുലീയ നൃനം” എന്ന ശാകുന്തളപദ്യത്തിലെ “അംഗുലീഷു” എന്ന പദത്തിന്റെ സൂക്ഷ്മാർത്ഥവും വിവരിച്ചിരിക്കുന്നു. കാമദേവപരമായ ഒരു ഭജംഗപ്രയാതസ്തോത്രവും പ്രസ്തുതകൃതിയിൽ അടങ്ങിയിട്ടുണ്ട്. സോമതിലകം ഭാണത്തിനും വെണ്മണിമഹന്റെ കാമതിലകം ഭാണത്തിനും തമ്മിലുള്ള ചില വ്യത്യാസങ്ങൾ ഞാൻ മുൻപു ചൂണ്ടിക്കാണിച്ചിട്ടുണ്ടല്ലോ.

6 അംബോപദേശം

തമ്പുരാന്റെ അംബോപദേശവും വായിക്കുവാൻ രസമുള്ളതാണ്. താഴെച്ചേർക്കുന്ന പദ്യങ്ങൾ നോക്കുക.

“പെറ്റീടൊലാ രധിതി നീ മകളേ! നിനച്ചാൽ
തെറ്റിടുമീയുടലുലഞ്ഞുകഴഞ്ഞുപോകും
തെറ്റെന്നു കൂമ്പുകളടുത്തു കലച്ച വാഴ-
യ്ക്കറ്റം വരുന്നതിനു താമസമെന്തു പിന്നെ?”

“ആണങ്ങളെക്കനകഭ്രഷകൾ കെട്ടിടാതെ
കാണിച്ചീടൊല്ല മകളേ! പുതുമേനി തെല്ലും
ചേണാർന്ന ദീപഗണമറ്റൊരു പുരവേല
കാണുന്നവർക്കു ബഹുനീരസമാകുമല്ലോ.”

നാടകങ്ങൾ

ശ്രീരാമപട്ടാഭിഷേകവും, പാഞ്ചാലീസ്വയംവരവും, അജ്ഞാതവാസവും കണ്ടുകിട്ടിയിട്ടില്ല. 1066 കന്നിമാസം 15-ാംനു 150-ൽചിലാനം ശ്ലോകങ്ങളടങ്ങിയ പാഞ്ചാലീസ്വയംവരം അഞ്ചുകത്തിലും, തുലാം 19-ാംനു 320-ൽ ചിലാനം ശ്ലോകങ്ങളോടു കൂടി അജ്ഞാതവാസം പത്തുകത്തിലും ദ്രുതകവിതാപരീക്ഷയിൽ സംബന്ധിച്ച് എഴുതിയതായി അറിയാം. ബാക്കിയുള്ള നാലു നാടകങ്ങളിൽ ആദ്യം കല്യാണീനാടകവും രണ്ടാമതായി ഉമാവിവാഹവും മൂന്നാമതായി ഫൽഗുനവീര്യവും അവസാനമായി മധുരമംഗലവും പ്രസിദ്ധപ്പെടുത്തി. 1064-നും 1066-നും ഇടയ്ക്കാണ് അവരുടെ രചന. കല്യാണീനാടകത്തിലും മധുരമംഗലത്തിലും ഉൽപാദ്യമാണ് ഇതിവൃത്തം. പ്രഖ്യാപിതമല്ലാത്ത പ്രതിപാദ്യം ആദ്യമായി ഭാഷയിൽ നാടകരൂപത്തിൽ ആവിർഭവിച്ചതു കല്യാണീനാടകത്തിലാണ് എന്നൊരു മേന്മ അതിനുണ്ട്. എന്നാൽ സദാചാരഭഞ്ജകങ്ങളായി തോന്നുന്ന ചില രംഗങ്ങളും അതിലുണ്ടെന്നു പറയേണ്ടിയിരിക്കുന്നു. അവയെ തള്ളി ബാക്കി ഭാഗങ്ങൾ മാത്രമേ അക്കാലത്തെ നടന്മാർ അഭിനയിച്ചിരുന്നുള്ളൂ. അതിനുമുൻപ് അവർക്കു വലിയ കോയിത്തമ്പുരാന്റെ അഭിജ്ഞാനശാക്തളവും ചാത്തുക്കുട്ടിമന്നാടിയാരുടെ ജാനകീപരിണയവും മാത്രമേ ലഭിച്ചിരുന്നുള്ളുവല്ലോ. രാമമേനോൻ തഹശീൽദാർ കല്യാണിയെ കാമിക്കുന്നു; അവർ അന്യോന്യം പ്രണയബദ്ധരായി ഒടുവിൽ ദാമ്പത്യത്തിൽ എത്തിച്ചേരുന്നു. കല്യാണി കലടയല്ല. പാത്രങ്ങൾക്കു പ്രായേണ തന്മയത്വമുണ്ട്. വകനും വഷളനുമായ കോരപ്പൻ നായരെയും കാമദ്രാന്തനായ വെങ്കപ്പരായരെയും മറ്റും ആരും മറക്കുകയില്ല. അഞ്ചാമകത്തിൽ ഒരു ക്രിമിനൽ കേസ്സു വിസ്താരമുണ്ട്. ശൃംഗാരത്തേക്കാൾ കവി പ്രകൃതത്തിൽ പ്രധാനമായി കരുതിയിരിക്കുന്ന രസം ഹാസ്യമാണ്. ഒന്നു രണ്ടു ശ്ലോകങ്ങൾ ചുവടെ ചേർക്കുന്നു:

“ചേറുപിരണ്ടു മുഷിഞ്ഞൊരു കീറത്തുണിയും പുതച്ചു
ച്ചലേന്തി
ഇഹ പെരുത്തിടുമെന്നുടെ പാറുവതാ മച്ചിയുണ്ടിഹ
വരുന്നും.”

അങ്ങേക്കരയ്ക്കലിടതിങ്ങി ഞെരുങ്ങിനില്ക്കും
തെങ്ങിന്മടൽത്തല കുറച്ചു കുറച്ചിളക്കി
ശൃംഗാരമോടു പുഴയിൽത്തിരമാല ചാർത്തി-
ട്ടിങ്ങീവരും ചെറിയ വായു മഹാവിശേഷം.”

കോന്തക്കുറ്റപ്പെന്ന ഒരു തറവാട്ടുകാരണവന്റെ ആഭിജാത്യ ഭ്രമം നിമിത്തം ആ തറവാട്ടിനു സംഭവിക്കുന്ന അധഃപതനത്തിൽ നിന്ന് അതിനെ അദ്ദേഹത്തിന്റെ അനന്തരവൾ നാരായണിയുടെ ഭർത്താവായ മധുരമംഗലം നമ്പൂരി ഉദ്ധരിക്കുന്നതാണ് മധുരമംഗലത്തിലെ ഇതിവൃത്തം. അതിൽ കവിയുടെ സ്വാനുഭവവും പ്രതിബിംബിച്ചിട്ടുണ്ടെന്ന് അഭിജ്ഞന്മാർ പറയുന്നു. “ഗാഢഹാസ്യരസകൗതുകം പരം കൂടുമിദ്വിജസദസ്സിൽ” അഭിനയിക്കുവാൻ നിർമ്മിച്ചതാക കൊണ്ട് അതിലും ഹാസ്യരസത്തിനു തന്നെയാണ് പ്രാധാന്യം. തന്റെ പുരസ്കർത്താവായ കൊച്ചി കൊച്ചുണ്ണിത്തമ്പുരാന്റെ അനന്തരവൻ കഞ്ഞുണ്ണിരവിവർമ്മത്തമ്പുരാന്റെ അപേക്ഷയനുസരിച്ചാണ് പ്രസ്തുത നാടകം രചിച്ചത്. കോമപ്പറമ്പിൽ കോന്തക്കുറ്റപ്പിന്റെ കവനദ്രാന്താണ് നാലാമകത്തിലെ പ്രതിപാദ്യം. കവിതയ്ക്കു എന്താണ് വിഷയം വേണ്ടത് എന്ന് എടുത്തു ശ്ലേരി നമ്പൂരി ചോദിക്കുമ്പോൾ “വിഷയം? എന്തു വിഷയം? കവിതയ്ക്കു വിഷയം വേണോ?” എന്ന് അയാൾ തട്ടിമുളിക്കുന്നു. പിന്നെയും തുടരെത്തുടരെ പല വിഡ്ഢിത്തരങ്ങളും ആ മനുഷ്യൻ എഴുന്നള്ളിക്കുന്നുണ്ട്. അഞ്ചാമകത്തിൽ ശങ്കരഭഗവൽപാദരുടെ ജീവിതചരിത്രം സംഗ്രഹിച്ചിരിക്കുന്നു.

“പോകുന്നേൻ പുതുമേഘവേണി! കടുമാകാണിക്കുമെൻ
കാര്യമൊ-
ന്നാകുന്നില; നമുക്കു ജോലി പലതുണ്ടില്ലത്തു മല്ലേക്ഷണേ!
ചാകുന്നോളവുമുള്ളിലിങ്ങനെ മനോരാജ്യം വിചാരിച്ചു നിൻ-
പാകം നോക്കിയിളിച്ചെനിക്കിഹ വൃഥാവാസം പ്രയാസം
പ്രിയേ!”

എന്ന പ്രസിദ്ധമായ ശ്ലോകം ഇതിലുള്ളതാണ്. ആകപ്പാടെ നോക്കുമ്പോൾ കവിതാഗുണം കൊണ്ട് ഒന്നാമതായി ഉമാവിവാഹവും രണ്ടാമതായി കല്യാണീനാടകവും മൂന്നാമതായി മധുരമംഗലവും നില്ക്കുന്നു. ഫൽഗുനവീര്യത്തിന്റെ നില ചുവട്ടിലാണെന്നു പറയണം. ഉമാവിവാഹത്തിൽ ചില നല്ല ശ്ലോകങ്ങളുണ്ട്. അവയിൽ മൂന്നെണ്ണം ചുവടെ ചേർക്കുന്നു.

നാനി:

“കാടൊക്കെത്തെണ്ടിമണ്ടിക്കമലനയനനെ-
ക്കണ്ടുകിട്ടാഞ്ഞു കൂട്ടം-
കൂടിക്കൊണ്ടങ്ങു ഗോപീജനമഥ പുളിനേ
വാണുടൻ കേണീടുമ്പോൾ
കോടിക്കാമപ്രകാശം തടവീടുമുടലിൻ
ധാടിയോടെത്തിയോര-
ക്കോടക്കാർവർണ്ണനെനെക്കരുണയോടു കടാ-
ക്ഷിച്ചു രക്ഷിച്ചിടട്ടേ.”

സൂത്രധാരൻ നടിയോട്:

“പട്ടൊന്നൻപോടുടുകും പുനരതു തെളിയാ-
ഞ്ഞിട്ടുഴിക്കും കചത്തെ-
ക്കെട്ടും പെട്ടെന്നുഴിക്കും കുറിതൊടുമുടനേ
മായ്ക്കുമീവണ്ണമായി
കഷ്ടം കാലം കഴിക്കുന്നതു കഠിനമെടോ
നേരമോ പാതിരാവാ-
യൊട്ടും നില്ലാതെ വേഗാലിനി വരിക ചലാ-
പാങ്ഗി നീ രങ്ദേശേ.”

ശിവനെ വന്ദിക്കുന്ന പാർവതി:

“മങ്ങാതണിഞ്ഞ മലർമാലകൾ തുങ്ങുമാറ്റ
ഭങ്ഗ്യാ കരിങ്കഴലൊഴും തലയൊന്നു താഴ്ത്തി
ശൃങ്ഗാരസാരമയി മാമലമക മാനി-
ച്ചുങ്ഗാരലോചനപദങ്ങൾ വണങ്ങിടുന്നു.”

ഒട്ടു വളരെ ആശയങ്ങൾ ക്കുമാരസംഭവത്തിൽ നിന്നു വായ്പ വാങ്ങിയിട്ടുണ്ട്. അതിന്റെ ആവശ്യം കവിക്കില്ലാത്ത സ്ഥിതിക്ക് ആ പരിപാടിയുടെ ഉദ്ദേശ്യം അജ്ഞാതമായിരിക്കുന്നു. ക്കുമാരസംഭവം അഞ്ചാം സർഗ്ഗത്തിലെ ഇതിവൃത്തം ശിവനെക്കൊണ്ടു വിഷ്ണുവിനോടു പറയിച്ചതും പന്തിയായില്ല. എങ്കിലും സർവാങ്ഗീണമായ ഒരു തരം സാരസ്യം ഈ നാടകത്തിനുണ്ട്.

7 മഹാകാവ്യങ്ങൾ: പാണ്ഡവോദയം

കൊച്ചുണ്ണിത്തമ്പുരാന്റെ കാവ്യങ്ങളിൽ അതിപ്രധാനമെന്നു പറയേണ്ടതു പാണ്ഡവോദയത്തെയാണ്. ആകെ 22 സർഗ്ഗങ്ങൾ ഉൾക്കൊള്ളുന്ന ആ കാവ്യം ലക്ഷ്മീഭായി എന്ന മാസികയിൽ ആദ്യം ഖണ്ഡശഃ പ്രസിദ്ധപ്പെടുത്തി. ആ മാസികയുടെ ഓരോ ലക്കവും പുറപ്പെടാനുള്ള സമയമാകുമ്പോൾ അതിന്റെ പ്രവർത്തകന്മാരുടെ ആവശ്യം പോലെ ആ ലക്കത്തിലേയ്ക്കു വേണ്ട ശ്ലോകങ്ങൾ കവി നിർമ്മിച്ചുകൊടുക്കും. അങ്ങനെ 1085-ആ മാണ്ടു മേടം ലക്കത്തിൽ തുടങ്ങി 1088 മീനം ലക്കത്തിൽ പ്രസ്തുത കാവ്യം അവസാനിപ്പിച്ചു. 1087 മീനം 9-ാം തീയതിയാണ് ഗ്രന്ഥം പൂർത്തിയായതെന്നുള്ളതു “സമ്പന്നപാണ്ഡുദയം” എന്ന കലിവാചകത്തിൽ നിന്നറിയാം. പാണ്ഡവന്മാരുടെ അജ്ഞാതവാസാരംഭം മുതൽ ഉത്തരാസ്വയംവരം വരെയുള്ള വിരാടപർവംകഥയാണ് പ്രതിപാദ്യം. പതിനൊന്നാം സർഗ്ഗത്തിൽ അനേകം ഗഹനങ്ങളായ ചിത്രശ്ലോകത്തിൽ ഘടിപ്പിച്ചിരിക്കുന്നു. ആറാം സർഗ്ഗത്തിൽ അഭൗമമായ പ്രാഗല്ഭ്യത്തോടുകൂടിയാണ് കയ്യാങ്കളി വർണ്ണിച്ചിരിക്കുന്നത്. ഏഴാം സർഗ്ഗത്തിലെ കീചകന്റെ സൈരന്ധ്രീവർണ്ണനത്തിൽ ഗ്രന്ഥകാരന്റെ കല്പനാവൈഭവം തികച്ചും തെളിഞ്ഞിട്ടുണ്ട്. എല്ലാ രസങ്ങളേയും അവസരോചിതമായി അവിടവിടെ പ്രപഞ്ചനം ചെയ്തിരിക്കുന്നു. പതിനഞ്ചാം സർഗ്ഗത്തിൽ ഗന്ധർവഭീതി നിമിത്തം മാത്സ്യപുരവാസികൾ പെടുന്ന പാട്ട് ഏറ്റവും മനോമോഹനമാണ്. കുറെക്കൂടി നിഷ്കർഷിച്ചിരുന്നുവെങ്കിൽ പ്രസ്തുത മഹാകാവ്യം അതിന്റെ പ്രണേതാവിന് ഇന്നത്തേതിലും എത്രയോ അധികം സ്വാദിഷ്ഠമാക്കുമായിരുന്നു. അങ്ങനെ ചെയ്തിട്ടില്ലെങ്കിലും ഉള്ളതുകൊണ്ട് ഓണമുണ്ണാൻ വേണ്ട വിഭവം അതിൽ നമുക്ക് ആ മഹാനുഭാവൻ സമ്മാനിച്ചിട്ടുണ്ട്. നോക്കുക ചില ശ്ലോകങ്ങൾ.

സൈരന്ധ്രി:

“മാണിക്യരത്നോപമകാന്തി ചിത്തം
 പാണിദ്വയത്താൽ ദ്രുപദേന്ദ്രപുത്രി
 ചേണാർന്ന ഭങ്ഗ്യാ മെഴുകും ദശായാം
 ചാണം പരം കങ്കമമായ്ച്ചമഞ്ഞു.”

ശ്രീകൃഷ്ണനും യശോദയും:

“മന്ദിച്ചീടാതെ കുഞ്ഞിക്കുടവയറിൽ മുല-
 പ്താൽ നിറച്ചിട്ടു പൂർണ്ണാ-
 നന്ദാലങ്കേ കിടക്കും പരമപുരുഷനാ-
 കുന്ന തൻ നന്ദനന്റെ
 കുന്ദശ്രീമന്ദഹാസോല്ലസിതമുഖശര-
 ചന്ദ്രനെക്കണ്ടുകണ്ടാ-
 നന്ദിക്കും നന്ദജായാനയനകവലയ-
 ത്തിന്റെ പുണ്യം ന ഗണ്യം.”

8 മറ്റു മൂന്നു മഹാകാവ്യങ്ങൾ

സാവിത്രിമാഹാത്മ്യം ഒൻപതു സർഗ്ഗങ്ങളടങ്ങിയ ഒരു കാവ്യമാണ്. അതും ലക്ഷ്മീദായി യോട്ട് അനുബന്ധിച്ച തന്നെ പ്രസിദ്ധീകരിക്കപ്പെട്ടു. “നീശങ്കായേംബദൃഷ്ട്യാ” എന്ന കലിദിവസം അതായത് 1089 മിഥുനം 18-ാംനു ആ കാവ്യം പൂർത്തിയായി. ഏഴാം സർഗ്ഗത്തിലെ വനവർണ്ണന കേമമായിട്ടുണ്ട്. മാതൃക കാണിക്കാൻ ഒരു ശ്ലോകം ചുവടെ ചേർക്കുന്നു:

“രാകാശശിച്ഛരവിലസന്നിജമന്ദഹാസ-
ശ്രീകാന്തികൊണ്ടു നൃവരാശയഗഹ്വരത്തിൽ
ശോകാന്ധകാരമിയലുന്നതു പോക്കിയേവം
സ്തോകാക്ഷരാർത്ഥഘനമായരൾചെയ്തു ദേവി.”

തിരുവിതാംകൂർ ശ്രീമൂലം തിരുനാൾ മഹാരാജാവിന്റെ ഷഷ്ടിപൂർത്തിസ്മാരകമായി രചിച്ച ഒരു ദീർഘകാവ്യമാണ് വഞ്ചീശവംശം. അതിൽ 21 സർഗ്ഗങ്ങൾ അന്തർഭവിക്കുന്നു. “നന്നായ്നിലാങ്ഗദാദ്യ” എന്ന കലിദിവസത്തിൽ അതായത് 1093-ാമാണ്ടു ചിങ്ങമാസം 8-ാംനു ഗ്രന്ഥം സമാപ്തമായി. തിരുവിതാംകൂർ മഹാരാജവംശത്തിന്റെ ആദ്യകാലം മുതൽക്കുള്ള ചരിത്രം അതിൽ ഐതിഹ്യത്തിൽ നിന്നു ലഭിക്കാവുന്നിടത്തോളമുള്ള വിവരങ്ങൾ സംഗ്രഹിച്ചു പ്രതിപാദിച്ചിട്ടുണ്ട്. പതിനഞ്ചാം സർഗ്ഗത്തിലാണ് ശ്രീമൂലം തിരുനാൾ മഹാരാജാവിന്റെ രാജ്യഭാരകഥ ആരംഭിക്കുന്നത്. എട്ടാം സർഗ്ഗത്തിൽ ധർമ്മരാജാവിന്റെ വിദ്വൽപ്രോത്സാഹനത്തെപ്പറ്റിയുള്ള പലപുരാവൃത്തങ്ങളും എടുത്തു കാണിച്ചിരിക്കുന്നു. അവ മിക്കവാറും യഥാർത്ഥസംഭവങ്ങൾ തന്നെ. 16-ാം സർഗ്ഗത്തിലെ പ്രഭാതവർണ്ണനത്തിലും 17-ാം സർഗ്ഗത്തിലെ യക്ഷികഥയിലും കവി തന്റെ കലാവൈഭവം അതിന്റെ അത്യുച്ചകോടിയിൽ പ്രദർശിപ്പിച്ചിരിക്കുന്നു. തിരുവാലൂർ ക്ഷേത്രത്തിന്റെ നവീകരണവൃത്താന്തത്തിന് ഒരു പൂർവപീഠിക എന്ന രീതിയിൽ പ്രതിപാദിതമായിരിക്കുന്ന തൃശ്ശൂർ പൂരപ്പറമ്പിലെ യക്ഷികഥ ഏതു സഹൃദയനും വായിക്കേണ്ടതാണ്. ചുവടെ ചേർക്കുന്നതു പണ്ടാരത്തിന്റെ വേഷത്തിൽ പ്രത്യക്ഷീഭവിക്കുന്ന മാർത്താണ്ഡവർമ്മ മഹാരാജാവിന്റെ ചിത്രമാകുന്നു.

“ഞൊണ്ടുന്ന കാലിലതിയായഴൽപുണ്ടു പിച്ഛ-
തെണ്ടുംവിധൗ ത്വടിതി പട്ടി കടിച്ചു പുണ്ണം
കണ്ടുള്ള വൻകിണറിനൊത്ത പഴുത്ത കണ്ണം
തെണ്ടും കരത്തിലതിലൊട്ടരിയൊടു നെല്ലും;
വീല്ലും തൊഴുംപടി ഞെളിഞ്ഞു വളഞ്ഞ പിന്നും
തെല്ലും പ്രസാദമറിയാത്ത തുറിച്ച കണ്ണം
ചൊല്ലുമ്പൊൾ വികല്പമഹോ! തലതേഞ്ഞ കോന്ത്രൻ-
പല്ലും പെടുന്നവനശേഷജനാപഹാസ്യൻ.”

ഗോശ്രീശാദിത്യചരിതം മദിരാശിയിൽ വെച്ചു തീർപ്പട്ടുകൊച്ചി രാമവർമ്മമഹാരാജാവിന്റെ ഷഷ്ട്യബ്ദപൂർത്തി പ്രമാണിച്ച് എട്ടു സർഗ്ഗത്തിൽ നിർമ്മിച്ച ഒരു കാവ്യമാണ്. “സാദരാലോലദൃഷ്ട്യാ” എന്ന കലിദിവസത്തിൽ അഥവാ 1093 ഇടവം 24-ാംനു യാണ് അത് എഴുതിത്തീർത്തത്. ആ കാവ്യത്തിൽ വിഷവൈദ്യൻ കാരാട്ടുനമ്പൂരിയെപ്പറ്റിയുള്ള ഐതിഹ്യം നാലാം സർഗ്ഗത്തിൽ ചേർത്തിരിക്കുന്നു. ഗോശ്രീശാദിത്യചരിതവും ഇതരകാവ്യങ്ങൾ പോലെ യാതൊരു നിഷ്കർഷയുമില്ലാതെ ഏതാനും ദിവസങ്ങൾ കൊണ്ടു മാത്രമാണു നിർമ്മിച്ചത്. അതുകൊണ്ടു “സഞ്ചാരയന്തി ചിലരിങ്ങകിലിന്റെ ധൃമം” എന്നും മറ്റുമുള്ള വരികൾ കടന്നുകൂടീട്ടുണ്ടെങ്കിലും ആ നൃതതയൊന്നും അത്ര സാരമാക്കാനില്ല. താഴെ കാണുന്ന ശ്ലോകങ്ങൾ ഒരു കൃഷിക്കാരനെ പരാമർശിക്കുന്നതാണ്.

“വെട്ടും ലതാതരുഗണങ്ങളവൻ ചിലപ്പോ-
ളൊട്ടും കളങ്കമണയാതെ പരം കിളയ്ക്കും;
കെട്ടും ചിലപ്പൊളലയും ചിലതാഞ്ഞുതട്ടി-
മുട്ടും ചിലപ്പൊളവിടെപ്പലതും നനയ്ക്കും.
കഷ്ടിച്ചു മുട്ടു മറയുംപടി നീണ്ടുരുണ്ടു
പുഷ്ടിപ്പെട്ടും ഭുജ, മുരസ്സധികം വിശാലം;
മുഷ്ടിക്കൊതുങ്ങുമുര, വൻകൃഷിവേല ചെയ്യാൻ
സൃഷ്ടിച്ചതാണവനെഴും തനുവെന്നു തോന്നും.”

ഇതു കാരണവന്റെ അവസ്ഥയാണ്. അനന്തരവരുടെ യോ? കവി പറയുന്നു:

“നീങ്ങില്ലൊരിക്കലുമൊരുത്തനു നീരിളക്കം
പാങ്ങില്ലൊരുത്തനൊരു മുണ്ടു പിഴിഞ്ഞുടുപ്പാൻ;
വീങ്ങിത്തുടങ്ങുമൊരുവന്നടിയെണ്ണു തേച്ചാ-
ലേങ്ങിത്തുടങ്ങുമപരൻ പടി കേറിയാലും.”

9 മലയാംകൊല്ലം

ഈ നാലു കാവ്യങ്ങൾക്കു മുൻപാണ് ഇവയിൽനിന്നെല്ലാം പല പ്രകാരത്തിലും വിഭിന്നമായ മലയാം കൊല്ലത്തിന്റെ നിർമ്മിതി. 1082-ാമാണ്ടു ചിങ്ങമാസം മുതൽ അതു രസികരഞ്ജിനി എന്ന മാസികയിൽ പ്രസിദ്ധീകരിച്ചു തുടങ്ങി. കേരളത്തിൽ ഓരോ മാസത്തിലുമുള്ള പ്രകൃതിവിലാസങ്ങൾ മുതലായവയെ വർണ്ണിച്ച് അതതു മാസത്തിന് അനുരൂപമായ ഒരു ദേവതാസ്തുതിയോടു കൂടി അവസാനിക്കുന്നതും അങ്ങനെ 12 സർഗ്ഗങ്ങൾ ഉൾക്കൊള്ളുന്നതുമായ പ്രസ്തുത കാവ്യം കൊച്ചുണ്ണിത്തമ്പുരാന്റെ സൂക്ഷ്മനിരീക്ഷണം, വർണ്ണനാചാര്യം, കല്പനാവൈഭവം തുടങ്ങിയ വിവിധ സിദ്ധികളുടേയും, വൈദ്യം ജ്യോത്സ്യം, സ്മൃതികൾ, ഇതിഹാസപുരാണങ്ങൾ മുതലായവയിലുള്ള അസാധാരണമായ അവഗാഹത്തിന്റേയും വിസ്മായാവഹമായ നിദർശനമാകുന്നു. സ്വഭാവോക്തിയെ ചിലപ്പോൾ ശ്ലേഷോക്തി പുറംതള്ളുന്നു എന്നും, വെണ്മണിക്കൃതികളിലെന്ന പോലെയുള്ള ദീർഘമായ സ്തീസംബോധനം ചില ശ്ലോകങ്ങൾക്കു മാറ്റു കുറയ്ക്കുന്നു എന്നും ചില വൈകല്യങ്ങളില്ലെന്നില്ല. എന്നാൽ അവ മറ്റുള്ള ഗുണസാമഗ്രിയിൽ മറഞ്ഞുപോകുക തന്നെ ചെയ്യുന്നു. താഴെക്കാണുന്ന ഭാവഗർഭമായ ശ്ലോകം മങ്ഗലാചരണരൂപത്തിൽ ഘടിപ്പിച്ചിട്ടുള്ളതാണ്.

“തുങ്ഗശ്രീസിംഹവാഹേ! തുഹിനശിഖരിതൻ
 കന്യകേ! നിസ്തുലാഭേ!
 ഭുങ്ഗാളികേശി! ചാപഭുകടി! മൃഗസമാ
 നാക്ഷി! കുംഭസന്ദനോദ്യേ!
 ഭുങ്ഗം മീനാക്ഷി! തീർത്തിടുക മധുമഥനാ-
 ജാദികേവ്യേ! വൃഷാങ്കോ-
 സുങ്ഗശ്രീസൗമ്യഗേഹേ! ഭഗവതി! കടകോ-
 ല്ലാസിഹസ്തേ നമസ്തേ!”

ആദ്യന്തം വസന്തതിലകവൃത്തമാണ് പ്രയോഗിച്ചിരിക്കുന്നത്.

10 രുക്മിണീസ്വയംവരം മധ്യോത്തരഭാഗങ്ങൾ

രുക്മിണീസ്വയംവരം വളരെ ദീർഘവും വൃഥാസമൃദ്ധമെന്നു പോലും പറയാവുന്നതുമായ ഒരു ഭാഷാകാവ്യമാണ്. അതിൽ മൂന്നു ഭാഗങ്ങളുണ്ട്. ഒന്നാം ഭാഗം കാത്തുള്ളിൽ അച്യുത മേനോനും രണ്ടും മൂന്നും ഭാഗങ്ങൾ കൊച്ചുണ്ണിത്തമ്പുരാനും ഉണ്ടാക്കി. വളരെ വേഗത്തിൽ എഴുതിത്തീർത്ത പ്രസ്തുതകൃതി അവസാനിച്ച ദിവസം “മോദാലത്രഗജാസ്യ” എന്ന കലി വചനം കൊണ്ട് 1091 ധനു 4-ാംനുയാണെന്നു കാണാം. മധ്യഭാഗത്തിൽ 269-ാം, ഉത്തരഭാഗത്തിൽ 293-ഉം ശ്ലോകങ്ങളുണ്ട്. മധ്യഭാഗത്തിലെ സദ്യവർണ്ണനവും മറ്റും വിശേഷമായിരിക്കുന്നു.

11 സുന്ദരകാണ്ഡം തുളുൽ

ഏറ്റവും മനോഹരമാണ് തമ്പുരാന്റെ സുന്ദരകാണ്ഡം തുളുൽ. എട്ടു കളങ്ങൾ അടങ്ങിയിട്ടുള്ള ഈ കൃതിയിൽ ആദ്യത്തെ രണ്ടും പറയൻ മട്ടിലും മൂന്നു മുതൽ അഞ്ചു വരെ ശീതങ്കൻ മട്ടിലും ബാക്കി മൂന്നു കളങ്ങളും ഓട്ടൻ മട്ടിലും നിബന്ധിച്ചിരിക്കുന്നു. “മാംസളതരദയ” എന്ന കലി വാചകത്തിൽ നിന്നു പ്രസ്തുത കൃതി പൂർത്തിയായത് 1076 കുംഭം 11-ാംനു യാണെന്നു വരുന്നു. കവിയുടെ ഗംഗാപ്രവാഹസദൃശമായ വചോധോരണി അതിന്റെ പരമകാഷ്ഠയിൽ കാണണമെന്നുള്ളവർ അതിലെ ആദ്യത്തെ രണ്ടു കളങ്ങൾ വായിക്കണം. നോക്കുക ഒരു ഭാഗം:

“ക്ഷത്രിയോത്തമനായ ദശരഥപുത്രനത്തമകീർത്തിമാൻ
ചിത്രവിമലചരിതകൗശികസത്രരക്ഷണശിക്ഷിതൻ
രാമനരികലഭീമനഭിനതകാമപുരണതൽപരൻ
സീമവിട്ടഭീരാമഗുണഗണധാമമുത്തമപൗരുഷൻ,
അംഗുലീയകമേകി വിരവിനൊടങ്ങയച്ചൊരു മാരുതി
തുങ്ഗമതിരിപുങ്ഗകരനതിമങ്ഗളൻ കപിപുങ്ഗവൻ
കോടിനിശിചരദലനകരനഖകോടികലിശഭയകരൻ
പ്രൗഢരഘുപതികികരൻ ഭൂവി ശങ്കരംശസമുത്സവൻ.”

ഫലിതം കൊണ്ട് അനുസ്മൃതമായി പെരുമാറിയിട്ടില്ലെന്ന് ഒരു ദോഷം ഇല്ലെന്നില്ല. എട്ടാം കളത്തിൽ സുമതിയുടെ രാജ്യഭാരം വർണ്ണിച്ചിട്ടുള്ള അധോലിഖിതങ്ങളായ ചില വരികളിൽ അതിന്റെ നിഴലാട്ടം കാണുന്നുണ്ടെങ്കിലും അത് അദ്ദേഹത്തിന്റെ സഹജസിദ്ധികളിൽ ഒന്നല്ല.

“പാട്ടിൽപ്പല പല പിട്ടു പറഞ്ഞും
ആട്ടിൻകാട്ടം ഗളിക കൊടുത്തും
നാട്ടിലിരിക്കും വിത്തമശേഷം
തട്ടിയെടുക്കും വൈദ്യൻ നാസ്തി.
മുക്കും മുളുമാമുർദ്ധ്യേഷണവും
മുക്കാലും പിഴയായൊരു വാക്കും
ഉൽക്കടസഭയിൽ വിയർപ്പും ബഹുദൃ-
സ്തർക്കവുമുള്ളൊരു ശാസ്ത്രിയുമില്ല.
മുലയില്ലാഞ്ഞൊരു മേലാപ്പിടലും
തലയില്ലാഞ്ഞൊരു വാർമുടികെട്ടും
നിലവിട്ടുള്ളൊരു കൂളക്കളിയും
ചലമിഴിമാർക്കില്ലക്കാലത്തിൽ.”

ഇങ്ങനെയാണ് ആ വർണ്ണനത്തിന്റെ ഗതി.

12 ഭദ്രോൽപത്തി കിളിപ്പാട്ട്

ഭദ്രോൽപത്തി തന്മൂലം ആദ്യത്തെ കിളിപ്പാട്ടാണ്. അതിൽ മാത്രമേ കിളിയെക്കൊണ്ടു കഥ പറയിക്കുന്നുള്ളൂ. 1068-ലാണ് അതിന്റെ പ്രസിദ്ധീകരണം. അഞ്ചുപാദമായി ഗ്രന്ഥം വിഭജിക്കപ്പെട്ടിരിക്കുന്നു. ചതുർത്ഥപാദത്തിൽ നിന്നു ചില വരികൾ ഉദ്ധരിക്കാം. കളകാഞ്ചിയാണ് കവിക്ക് ഏറ്റവും സ്വാധീനമായ ഭാഷാവൃത്തം.

“ഉടനസൂരപതിയുടയ കഠിനതരമാറിൽനി-
ന്നുക്കോട്ടു ചാട്ടം കടുംചോരയൊക്കെയും
വടിവിനൊടു ശമനരിപുതനായ വലുതായുള്ള
വട്ടകതന്നിലൊഴിച്ചു കുടിച്ചുടൻ
ഉടലധികമുദിതമുടനരനികിടുംവിധ-
മുഗ്രാട്ടഹാസവും ചെയ്തിതു ചണ്ഡിക.
കഠിനതരമസൂരപതിയുടയ ഹൃദയാംബുജം
കാളീഭഗവതി കുത്തിപ്പറിച്ചുടൻ
നിജനിടിലതടനയനമതിലെരിയുമഗ്നിയിൽ
നീറിവേവുവിധമിട്ടങ്ങു ചുട്ടുടൻ
കരൾതളിരിൽ നിറയുമൊരു രുചിയൊടു ഭുജിച്ചതേ
കാട്ടാളനാരി കിഴങ്ങു തിന്നുംവിധം.”

13 ലക്ഷ്മീസ്വയംവരം കിളിപ്പാട്ട്

ലക്ഷ്മീസ്വയംവരവും നല്ല ഒരു കിളിപ്പാട്ടാണ്. കവിതാ ഗുണം കൊണ്ട് അതും ഭദ്രോൽപത്തിയും രണ്ടു കൃതികളും തുല്യങ്ങളാണെങ്കിലും ലക്ഷ്മീസ്വയംവരം പ്രായേണ അർത്ഥാലങ്കാരപ്രധാനമാണെന്നു പറയേണ്ടതുണ്ട്. നാരായണവരണമെന്ന തൃതീയപാദത്തിലെ പദഘടനാവൈഭവം പ്രത്യേകം പ്രശംസനീയമായിരിക്കുന്നു.

“വലമഥനവിമലമണിഗണസമകടാക്ഷങ്ങൾ
വർഷിച്ചിടും നേത്രനീലാംബുജങ്ങളും
മണിമുകരതരസുഷമ കളമൊറ്റു കവർന്നിടും
മാണിക്യകണ്ഡലോല്ലാസിഗണ്ഡങ്ങളും
പവിഴമണികളുടെ പരമരണകിരണവ്രജം
പാതാളരന്ധ്രേ പതുങ്ങും ചൊടികളും
മഹിതശരദുദിതസിതകരകരപരിസ്ഫുര-
ന്മന്ദസ്മിതങ്ങളും മന്ദാക്ഷഭാവവും
കലരമതിസുഭഗതരമുഖകമലമേന്തിയും
കല്യാണശൃങ്ഗാരസാരത്തിൽ നീന്തിയും
കൊടിനടുവിരടയ തനുവധികതനുവാകയാൽ
കൊങ്കകൾതൻകനം താങ്ങാൻ കഴങ്ങിയും
മദതരളലളിതകളഹംസപ്പിടപോലെ
മന്ദം നടന്നങ്ങു ശോഭിച്ച ഭാർഗ്ഗവി.”

ലക്ഷ്മീസ്വയംവരം 1082-ാമാണ്ടിലാണ് രചിച്ചത്.

14 രാമാശ്വമേധം

രാമാശ്വമേധമാണ് തമ്പുരാന്റെ കിളിപ്പാട്ടുകളിൽ അത്യന്തം ദീർഘമായിട്ടുള്ളത്. പാത്മപുരാണം പാതാളഖണ്ഡത്തിൽ ശേഷവാത്സ്യായനസംവാദരൂപമായിട്ടുള്ള മൂലകഥയുടെ പരാവർത്തനമാണ് പ്രസ്തുതകൃതി. ആകെയുള്ള 68 അധ്യായങ്ങൾ വൃത്തഭേദത്തെ പുരസ്കരിച്ച് അഞ്ചു ഭാഗങ്ങളായി രചിച്ചിരിക്കുന്നു. 1099 വൃശ്ചികം 15-ാംനു “ദേവീ രാമാങ്ഗം രാജ്യം” എന്ന കലിയിലാണ് ഗ്രന്ഥം പൂർത്തിയായത്. അതിൽ പിന്നീടു കവി ഗ്രന്ഥരൂപത്തിൽ ഒന്നും എഴുതിയതായി അറിവില്ല. അനുവാചകന്മാരെ ആദ്യന്തം പുളകംകൊള്ളിക്കുന്ന ഒരു കാവ്യമല്ല രാമാശ്വമേധം. എങ്കിലും ഭംഗിയുള്ള ഭാഗങ്ങളും ഇല്ലാതില്ല. അഞ്ചാമധ്യായത്തിൽ കവി ശ്രീരാമന്റെ രാജ്യഭാരം വർണ്ണിക്കുന്ന അവസരത്തിൽ മൂലത്തിലെ ശ്ലീഷുപദങ്ങളെ ആശ്രയിക്കാതെ ഭാഷാശ്ലേഷപ്രയോഗത്തിൽ നിമഗ്നനാകുന്നു.

“മടിയങ്ങിരുന്നാലും മുണ്ടടുത്താലുമുണ്ടാ-
 മിടി കാർമ്മേഘങ്ങളിലക്കാലമടി കാലിൽ.
 മത്തനക്കാലം കൊണ്ടൽകൃഷികൾ തന്നിൽമാത്രം
 വൃത്തഭങ്ഗങ്ങളപ്പോൾ ഭോജനങ്ങളിൽമാത്രം.
 പോരതുകാലം ചതുരംഗത്തിൽ, കാറ്റേറ്റാടും
 തോരണങ്ങളിൽത്തന്നെ തമ്മിൽത്തല്ലക്കാലത്തിൽ.”

ഇങ്ങനെയാണ് ആ വർണ്ണനം തുടരുന്നത്.

15 ശ്രീമൽഭാഗവതം പാട്ട്

ഇതാണ് തന്മൂലമുണ്ടായ ഏറ്റവും ബൃഹത്തം എന്നാൽ അതോടൊപ്പംതന്നെ കവന മാധുര്യം കുറഞ്ഞതുമായ കൃതി. വിഷ്ണുഭാഗവതത്തിന്റെ ഭാഷാനുവാദമായ പ്രസ്തുത ഗാനം ഭക്ത

ന്മാർക്ക് പാരായണത്തിനു കൊള്ളാം. പ്രഥമസ്കന്ധത്തിലെ പ്രഥമാധ്യായം അനുഷ്ടുപ്പു വൃത്തത്തിലാണ് തർജ്ജമ ചെയ്തതെങ്കിലും ദ്വിതീയാധ്യായം മുതൽ മഞ്ജരിയിൽ എഴുതിത്തുടങ്ങി. മഞ്ജരികൊണ്ടു കൈകാര്യം ചെയ്ത പരിചയം പോരാത്തതിനാലാണ് കവിത തീരെ ശോഭിക്കാതെ പോയത്. ഒടുവിൽ ഭാഗവതമാഹാത്മ്യം സംസ്കൃതവൃത്തത്തിൽ

ത്തന്നെ വിവർത്തനം ചെയ്തു ചേർത്തിരിക്കുന്നു. ആ ഭാഗം രസനിഷ്ഠനിയായിട്ടുണ്ട്.

16 ഇതരകൃതികൾ

മറ്റുള്ള കൃതികളെപ്പറ്റി വിശേഷിച്ചൊന്നും പറയേണ്ടതില്ല. അന്യാപദേശം, സൂര്യോദയം, മദനകേതനചരിതം ഇവ കണ്ടുകിട്ടിയിട്ടില്ല. ശീവൊള്ളിക്കൃതികളുടെ കൂട്ടത്തിൽ പ്രസിദ്ധപ്പെടുത്തിയിട്ടുള്ള മദനകേതനചരിതം ഭിന്നമാണ്. പ്രായേണ സംസ്കൃതത്തിൽ പ്രചുരപ്രചാരമായ 61 (കാന്ത)വൃത്തങ്ങളുടെ ലക്ഷ്യലക്ഷണങ്ങൾ പ്രദർശിപ്പിക്കുന്ന ഒരു ചെറിയ ശാസ്ത്രകാവ്യമാണ് കാന്തവൃത്തം. ബൃഹത്സംഹിതയുടെ തർജ്ജമ മുഴുവനായിട്ടുണ്ടെന്നു തോന്നുന്നു. 64 കലാവിദ്യകളുടെ സ്വരൂപം വിദ്യാകലാവിവരണത്തിൽ സംക്ഷിപ്തമായി പ്രതിപാദിക്കപ്പെട്ടിരിക്കുന്നു.

ബാലോപദേശം വിദ്യാർത്ഥികളുടെ ആവശ്യത്തെ പുരസ്കരിച്ച് ആറു സർഗ്ഗങ്ങളിൽ എഴുതിയിട്ടുള്ള സദാചാരബോധകമായ ഒരു ലഘുകൃതിയാണ്. ഭാഷാശബ്ദശാസ്ത്രത്തെപ്പറ്റി ഉപരി പ്രസ്താവിക്കും. അലങ്കാരമാല അർത്ഥാലങ്കാരങ്ങളെപ്പറ്റി സമഗ്രമായി പ്രതിപാദിക്കുന്ന മറ്റൊരു ശാസ്ത്രഗ്രന്ഥമാണ്. 1070-ാമാണ്ടിടയ്ക്കാണ് അതിന്റെ രചന. ലക്ഷണംകാകളിലും ലക്ഷ്യം വിവിധങ്ങളായ ശ്ലോകങ്ങളിലും കാണിച്ചിരിക്കുന്നു. വിസ്തരിച്ചുള്ള ടീകയുമുണ്ട്. ഉദാഹരണശ്ലോകങ്ങളിലെ ആശയങ്ങളെല്ലാം ജഗന്നാഥപണ്ഡിതരുടെ രസഗംഗാധരത്തിലെന്നപോലെ സ്വകീയങ്ങളാണ്. ആ ഗ്രന്ഥത്തിന്റെ ആദ്യം കുറേ ഭാഗങ്ങൾ മാത്രമേ ലഭിച്ചിട്ടുള്ളൂ. ബാക്കി തമ്പുരാൻ എഴുതിയിട്ടുണ്ടോ എന്നു സംശയമാണ്. ഒരു ശ്ലോകം ഉദ്ധരിക്കാം:

“കൂന്തൽക്കെട്ടൊട്ടഴിഞ്ഞും കനകനെയഴകിൽ
 സ്വേദജാലം പൊടിഞ്ഞും
 ചാന്തിൻപൊട്ടൊട്ടു മാഞ്ഞും പരിമളമുയരും
 ചന്ദനച്ചാറലിഞ്ഞും
 എന്തും നിശ്വാസമോടൊത്തിളകിന മുലയോ-
 ടൊത്തൊഴുന്നോരു നിന്മെയ്
 കാനേ! മിന്നുന്നു കാമക്കളിയതിൽവിധമി-
 പ്പന്തടിക്കുന്നനേരം.”

സ്തോത്രങ്ങളുടെ സംഖ്യ ഗണനാതീതം തന്നെ. അവിദ്യാസംഹാര രൂപമായ (ശ്രീകൃഷ്ണ) ശ്രുതിഗീതാസ്തോത്രത്തിൽ നിന്ന് ഒരു ശ്ലോകം മാത്രം ചേർക്കാം.

“അളവറ്റ ഗുണങ്ങളെദ്ധരി
 ചിളതന്നിൽബൃഹദോഷമേവനും
 ഉളവാക്കീടുമീയവിദ്യ നൽ-
 കളവേറീടിന വേശ്യതാൻ പ്രഭോ!”

കൊച്ചുണ്ണിത്തമ്പുരാനെ അദ്ദേഹത്തിന്റെ സമകാലികന്മാർ ഏതെല്ലാം ഉപാധികളെ ആശ്രയിച്ചാണ് ആദരിക്കുക മാത്രമല്ല അമാനുഷത്വം കല്പിച്ച് ആരാധിക്കുക പോലും ചെയ്തു വന്നിരുന്നത് എന്നു സാമാന്യത്തിലധികം ദീർഘമേറിപ്പോയ ഉപന്യാസത്തിൽ ഞാൻ വിശദീകരിച്ചിട്ടുണ്ട്. ഭാഷാകവിതയുടെ നവോത്ഥാനത്തിനു മാർഗ്ഗദർശനം ചെയ്ത മഹാനഭാവന്മാരിൽ അദ്ദേഹത്തിനുള്ള അദ്വിതീയമായ സ്ഥാനം ഏതു പുരോഭാഗിയും അനുവദിച്ചുകൊടുത്തേ മതിയാകുകയുള്ളൂ.

18 (A) സ്വതന്ത്രഭാഷാകൃതികൾ

(I) കാവ്യങ്ങൾ

(12) കവിഭാരതം (1062), (13) അംബോപദേശം, (14) ദക്ഷയാഗശതകം (1065), (15) നല്ല ഭാഷ (1066), (16) മദിരാശിയാത്ര (1066), (17) പാലുള്ളിചരിതം (1067), (18) തുപ്പല്ലോളാമ്പി (1068), (19) ഹംസസന്ദേശം (1072), (20) കംസൻ, (21) കൃതിരത്ന പഞ്ചകം-നാരായണാസ്തുദാനം, ഭീമയോഗം, യാത്രാദാനം, ഭീഷ്മസമാധി, യുധിഷ്ഠിര ശമം എന്നീ അഞ്ച് കൃതികൾ, (22) കേരളം ഒന്നാം ഭാഗം (1087), (23) ദ്രോണാചാര്യൻ (ഒടുവിലത്തെ ഭാഷാകാവ്യം; അപൂർണ്ണം).

(II) രൂപകങ്ങൾ

(24) ലക്ഷണാസംഗം (1065), (25) നളചരിതം (1066), (26) ചന്ദ്രിക-നാടിക (1066), (27) സന്താനഗോപാലം (1066), (28) സീതാസ്വയംവരം, (29) ഗംഗാവതരണം (1067), (30) ശ്രീമാനവിക്രമവിജയം (1074), (31) മാർത്താണ്ഡവിജയം (മൂന്നാമങ്കം മാത്രം തീർന്ന ഗാനസങ്കലിതമായ ഒരു നാടകം, അപൂർണ്ണം), (32) മധുസൂദനവിജയം (കൊട്ടാരത്തിൽ ശങ്കുണ്ണി വായിച്ചിട്ടുള്ളത്; ഇപ്പോൾ അലഭ്യം) ആട്ടക്കഥ:- (33) ഘോഷയാത്ര.

(III) ഗാഥകൾ

(34) അയോധ്യാകാണ്ഡം (അഞ്ചുക്കളം), (35) ആത്മബോധം പാന, (36) ചൊവ്വര കൃഷ്ണൻ പാന, ഏറ്റുമാനൂരപ്പൻ പാന, ഭൂതപുരത്തപ്പൻ പാന, വൈക്കത്തപ്പൻ പാന, വേട്ടയ്ക്കാരു മകൻ പാന എന്നിങ്ങനെ ഭഗവൽസ്തുതിപരങ്ങളായ അഞ്ചു പാനകൾ, (37) പട്ടാഭിഷേകം പാന, (38) ദോഷവിചാരം കിളിപ്പാട്ട്, (39) രാധാമാധവയോഗം വഞ്ചിപ്പാട്ട്, (40) ഷഷ്ടിപൂർത്തിമങ്ഗളം വഞ്ചിപ്പാട്ട്, (41) കൊടുങ്ങല്ലൂർ ഭഗവതി കുറത്തിപ്പാട്ട്, (42) മയൂരധ്വജചരിതം പത്തുവൃത്തം കൈകൊട്ടിക്കളിപ്പാട്ട്, (43) പലവക പാട്ടുകൾ-ഇവയിൽ പതിനൊന്നെണ്ണം പി.വി.കൃഷ്ണവാരീയർ പ്രസിദ്ധീകരിച്ച കുഞ്ഞിക്കുട്ടൻതമ്പുരാൻ തിരുമനസ്സിലെ കൃതികൾ ആറാം ഭാഗത്തിൽ ഉൾപ്പെടുത്തിയിട്ടുണ്ട്.

(44) ഖണ്ഡകൃതികൾ:- ഇവ സംഖ്യാതീതങ്ങളാണ്. (1) കല്പകമില്ലാവൂർ, (2) എരുവയിൽ അച്യുതവാരീയർ, (3) കൂടൽമാണിക്യം, (4) ഒരു കരാർ, (5) ഒരു ചരിത്രകഥ, (6) ഗർവശമനം, (7) ഉദയസിംഹൻ, (8) ഒരിന്ദ്രജാലം, (9) ബ്രഹ്മരക്ഷസ്സ്, (10) ഒടി തുടങ്ങിയ കഥകളും; (11) ഒരു സായങ്കാലം, (12) ഒരായാസം, (13) ഒരു ശതാബ്ദത്തിനപ്പുറം, (14) മടി, (15) കാലടി മുതലായ വർണ്ണനാത്മകങ്ങളും ചിന്താപരങ്ങളുമായ കൃതികളും; (16) പരശുരാമാഷ്ടകം, (17) വെണ്മണി യക്ഷിസ്തവം, (18) ഭദ്രകാള്യഷ്ടകം, (19) ദേവീഭജങ്ഗസ്തോത്രം ഇത്തരത്തിലുള്ള സ്തോത്രങ്ങളും ഈ വകുപ്പിൽ ഉൾപ്പെടുന്നു.

(IV) ശാസ്ത്രഗ്രന്ഥങ്ങൾ

(45) കരപ്പൻ (ബാലചികിത്സ), (46) മലയാളശബ്ദശാസ്ത്രം ഒടുവിലത്തെ ആറു പ്രകരണങ്ങൾ (1074), (47) ശബ്ദാലങ്കാരം.

(B) തർജ്ജമകൾ

ഇതിഹാസപുരാണങ്ങൾ

(48) മഹാഭാരതം (ഹരിവംശസഹിതം) (1079-1081), (49) ശ്രീമദ്ഭാഗവതം (ചതുർത്ഥസ്കന്ധംവരെ), (50) ഹരിശ്ചന്ദ്രോപാഖ്യാനം (1083).

കാവ്യങ്ങൾ

(51) കാദംബരീകഥാസാരം (1073), (52) ശങ്കരാചാര്യചരിതം (1073), (53) ശുകസന്ദേശം (1078), (54) കോകിലസന്ദേശം, (55) ഭാരതമഞ്ജരി (ദ്രോണപർവ്വം) (1078), (56) ശ്രീസ്തുതി (ഒടുവിലത്തെ വിവർത്തിതകാവ്യം).

രൂപകങ്ങൾ

(57) വിക്രമോർവശീയം (1067), (58) ആശ്ചര്യചൂഡാമണി (1068), (59) ചന്ദ്രികാവീഥി, (60) ഹാംലെറ്റ് (1071), (61) ഒഥെല്ലോ (രണ്ടാമങ്കം ഏതാനും ഭാഗംവരെ; അപൂർണ്ണം), (62) അഭിജ്ഞാനശാകുന്തളം, ഇവ കൂടാതെ (1) അത്ഭുതരാമായണം കിളിപ്പാട്ട് (1066-ൽ ആരംഭിച്ചത്), (2) മാണിക്യസാരം എന്ന പേരിൽ പാശ്ചാത്യരീതിയിൽ ശോകപര്യവസായിയായ നാടകം, (3) അർത്ഥാലങ്കാരം എന്നീ ഗ്രന്ഥങ്ങളും തുടങ്ങിവെച്ചിരുന്നു.

20 ധനശാസ്ത്രകാരിക

ഇത് കെ.സി. മാനവിക്രമരാജാ ഡി.സി.യും പി.വി. കൃഷ്ണവരിയരും കൂടി നടത്തിവന്ന ലക്ഷ്മീവിലാസം മാസികയിൽ ചേർക്കുന്നതിനു 1081-ാമാണ് അവരുടെ ആവശ്യമനുസരിച്ചു രചിച്ചതാണ്. വിഷയഗ്രഹണത്തിനു രാജാവിന്റെ തത്സംബന്ധമായുള്ള ഗദ്യലേഖനങ്ങളെ ആശ്രയിച്ചിട്ടുണ്ട്. രണ്ടു ശ്ലോകങ്ങളും അവയുടെ ഭാഷാനവാദവും പകർത്തുന്നു.

“തഥാഹ്യുത്സർഗ്ഗതസ്സർവ്വേ ലോകേർത്ഥാഃ കിന്തു കേവലം ക്രയശക്ത്യാത്മകം മൂല്യം യത്ര സോർത്ഥ ഇഹേഷ്യതേ”.

“അർത്ഥമല്ലാതെ ലോകത്തിലില്ലൊരണ്ണവുമെങ്കിലും ഇതിൽ വാങ്ങാൻ തക്കവിലയുള്ളതേ അർത്ഥമായ്വത്ര”.

“യഥാ ക്വചിച്ഛരീർണ്ണപത്രഭസ്മപങ്കാദയോപി വാ മൂല്യസമ്പാദകതയാ സമ്പദ്ഭാവം വ്രജന്തി ഹി”.

“ചിലേടം പാഴിലകളും വെണ്ണീറും ചേറുമെന്നിവ വിലയുണ്ടാകയാൽ സമ്പത്തായിത്തീരുന്നതില്ലയോ?”

21 ഭാഷാകൃതികൾ-കവിഭാരതം

കവിഭാരതത്തിൽ പാണ്ഡവപക്ഷമെന്നും കൌരവപക്ഷമെന്നും രണ്ടു വണ്ഡങ്ങളുണ്ട്. ഏതാനും കവികളുടെ പേരുകൾ മാത്രമേ കൊള്ളിച്ചിട്ടുള്ളൂ. കവിക്ക് അന്നു പറയത്തക്ക ബാഹ്യലോകപരിചയമില്ലായിരുന്നു.

“ഓർക്കുമ്പോളിനിയോർമ്മ പോര; കവിത
ക്കാരുണ്ടനേകം തരം

പാർക്കുമ്പോൾ കരുവീരരാർക്കുക; നിറു
ത്തുന്നേൻ പൊറുത്തിന്നു ഞാൻ”.

എന്നു പറഞ്ഞു കവി ഒഴിയുകയാണ് ചെയ്തിട്ടുള്ളത്.

കൊച്ചുണ്ണിത്തമ്പുരാൻ അർജ്ജുനൻ, വലിയകോയിത്തമ്പുരാൻ ഭീമസേനൻ, വെണ്മണി അച്ഛരൻനമ്പൂരി ഹനുമാൻ, ഓറവങ്കര നീലകണ്ഠൻനമ്പൂതിരി സാത്യകി, വെണ്മണി മഹൻ ദ്രോണൻ, നടുവത്തച്ഛരൻ കൃപൻ, കൈക്കുളങ്ങര രാമവാരീയർ കർണ്ണൻ, കറുത്തപാറ ദാമോദരൻ നമ്പൂരി ശല്യൻ എന്നും മറ്റുമാണ് അദ്ദേഹം നിർദ്ദേശിക്കുന്നത്. തനിയ്ക്കു കൌരവപക്ഷത്തിൽ കൃതവർമ്മാവിന്റെ സ്ഥാനമേ കല്പിച്ചിട്ടുള്ളൂ.

“ഊനത്വം പിണയാതെ രാജകവിയോടൊട്ടൊട്ടുകുടന്നൊരി
ഞാനത്രേ കവിസംഘസംഗരമതുണ്ടായെങ്കിൽ മായം

വിനാ

മാനത്താൽപ്പൊരുതുന്ന ചാരുകൃതവർമ്മാവെന്നൊരാ
യാദവ-

സ്ഥാനത്തിന്നനുരൂപനെന്നു

മതമിദിക്കിൽച്ചിലർക്കൊക്കെയും”

എന്നതാണ് സ്വന്തം സ്ഥാനത്തെപ്പറ്റിയുള്ള ശ്ലോകം. വറുഗീസുമാപ്പിള പില്ലാലത്ത് അതു വിപുലമാക്കണമെന്ന് അപേക്ഷിച്ചപ്പോൾ തമ്പുരാൻ ആ അപേക്ഷ അംഗീകരിച്ചില്ല. ആ കൃതി കേവലം ബാലചാപല്യമെന്നുമാത്രമേ അദ്ദേഹം അന്നു കരുതിയുള്ളൂ.

22 ദക്ഷയാഗശതകം

ദക്ഷയാഗശതകം യൗവനോദയത്തിലെ ഒരു ദ്രുത കവിതയായിട്ടും അതിൽപ്പോലും തന്മൂരാന്റെ കവന കലാവൈഭവം അതിന്റെ വികസ്വരരൂപത്തിൽ കാണുമാനുണ്ട്.

“ചാർച്ചക്കാരാണു ചന്ദ്രൻ പിതൃപതി മുതലായുള്ള വാനോർകളേറെ-
ച്ചേർച്ചക്കാരായിരിപ്പുണ്ടനവധി മുനിമാർ
നിത്യമിങ്ങത്രയല്ല,
കാഴ്ചയ്ക്കും പാരമോരോ വിവിധതരവിശേഷങ്ങളുണ്ടെങ്കിലും മേൽ
വീഴ്ചക്കായ് വന്നുകൂട്ടും വിഭ്രവിനൊടു വിരോധിച്ച ദുർമ്മോഹമെല്ലാം”.

എന്നത് അതിലെ ഒരു ശ്ലോകമാണ്.

23 പാലുള്ളിചരിതം

ഈ കാവ്യത്തിൽ മഹാകവി ഒരൈതീഹ്യത്തെ ആസ്പദമാക്കി പാലുള്ളിനമ്പൂരിയുടെ സമരവൈദഗ്ദ്ധ്യത്തേയും നായികയായ മാധവിയുടെ ചാരിത്രനിഷ്ഠയേയും വർണ്ണിക്കുന്നു. താഴെക്കാണുന്ന ശ്ലോകങ്ങളുടെ മാധുര്യം പരിശോധിക്കുക; ആദ്യത്തേത് സ്വഭാവോക്തി സുഭഗമാണ്.

“പട്ടം പട്ടുമാലുമേറെ വിലയേറീടുന്ന കുപ്പായവും
മൊട്ടച്ചാത്തലമുട്ട മുടിയ പകിട്ടേറുന്ന നൽത്തൊപ്പിയും
വട്ടത്താടി വളർത്തു തുമ്പു സമമായ് വെട്ടീട്ടെഴും വക്ത്രവും
മട്ടും ചേർന്നു നടുക്കു കണ്ടിതവരന്നക്കഞ്ഞുവീരാനെയും”

“ഇതി പലതുമകക്കാമ്പികലോർത്തിട്ടു പിന്നെ
ക്ഷിതി കിടുകിടയാകുമട്ടു കാൽവെച്ചു കേറി
ചതിയുടയൊരു മുത്തിത്തള്ള രോഷാഗ്നിദേവാ-
ഹുതിയതിനു ഹവിസ്സാംമട്ടു നോക്കീട്ടു ചൊന്നാൾ”

നല്ല ഭാഷ, പാലുള്ളിചരിതം, തുപ്പല്ലോളാമ്പി മുതലായ വയാണ് ഭാഷയിൽ നിർമ്മിതങ്ങളായ ആദ്യത്തെ ലഘു കാവ്യങ്ങൾ.

24 മദിരാശിയാത്ര

ഇതു കൊച്ചി രാജകുടുംബത്തിലെ കുഞ്ഞുണ്ണിത്തമ്പുരാൻ മദിരാശിയിൽ ബി.എ. പരീക്ഷയ്ക്കു വായിച്ചുകൊണ്ടിരുന്നപ്പോൾ അവിടുത്തെ സംസ്കൃതം പഠിപ്പിക്കുവാൻ അവിടെ താമസിച്ച കാലത്ത് എഴുതിയതാണ്. കൊടുങ്ങല്ലൂർ നിന്നു മദിരാശി വരെയും മദിരാശിയിലും കണ്ട കാഴ്ചകളെ തമ്പുരാൻ സൂക്ഷ്മദൃക്ക്കായ ഒരു കവിയുടെ നിലയിൽ സ്വഭാവോക്തിസുഭഗമായ രീതിയിൽ ഇതിൽ വർണ്ണിക്കുന്നു.

“വട്ടത്തൊപ്പിയിലാടിടുന്ന കുന്ദപീലിപ്രൗഢിയും,
ബുട്സതിൽ-

ത്തട്ടീട്ടങ്ങരസുംവരയ്ക്കുടിവരെയുള്ളങ്ങുന്ന കുപ്പായവും
കട്ടിക്കാലുറയും കരത്തിലൊരു നൽക്കാറ്റാടിയുംവച്ചുകൊണ്ടോട്ടേറെക്കളിയാടീടുന്നൊരു ദൊരപ്പെതങ്ങളെക്കണ്ടു
ഞാൻ”.

എന്ന പദ്യം ഈ കൃതിയിൽ ഉൾപ്പെടുന്നു.

25 തുപ്പല്ലോളാമ്പി

തുപ്പല്ലോളാമ്പി തമ്പുരാൻ ഒരിക്കൽ ഗുരുവായൂർക്കു തൊഴാൻ പോയപ്പോൾ അവിടെ പെട്ടുരഴിയും രാമനി ഉയതിന്റെയും മറ്റും അപേക്ഷയനുസരിച്ച് ഒരു രാത്രി കൊണ്ടെഴുതിയ അതിമനോഹരമായ ഒരു കാവ്യമാണ്. കൊടുങ്ങല്ലൂർ രാജാക്കന്മാരുടെ അങ്ഗരക്ഷകരായിരുന്ന കിളിക്കോട്ടു പണിക്കന്മാരുടെ കുടുംബത്തിൽ പണ്ടാരിക്കൽ ഒരു സ്ത്രീ ധൂർത്തയായിരുന്നു. ആ സ്ത്രീയുടെ ഭർത്താവായ നമ്പൂരി അവളെ ജാരനോടുകൂടി ശയനഗൃഹത്തിൽ കാണുകയും, ഉടൻ ക്രോധാവിഷ്ടനായി അടുത്തു നിറച്ചു മുറുക്കിത്തുപ്പിവച്ചിരുന്ന കോളാമ്പിയെടുത്ത് അവളെ അഭിഷേകം ചെയ്കയും ചെയ്തു. തന്റെ കുറ്റം മറയ്ക്കുന്നതിനായി അവൾ ആ വേഷത്തിൽത്തന്നെ ഓടിചെന്നു തന്റെ സമരശൂരന്മാരായ സഹോദരന്മാരോടു പരാതിപ്പെടുകയും, അവർ നമ്പൂരിയെ കൊല്ലുകയും ചെയ്തു. ധർമ്മിഷ്ഠനായ രാജാവ് ആ ഭടപ്രമാണികളെ, അവർ തന്നെ പല യുദ്ധങ്ങളിലും സഹായിച്ചിരുന്നു എങ്കിലും, ഉടൻതന്നെ നാടുകടത്തി. ഈ പുരാവൃത്തമാണ് തമ്പുരാൻ പ്രസ്തുത കാവ്യത്തിൽ പ്രതിപാദിച്ചിരിക്കുന്നത്. കേരളത്തിലെ ഐതീഹ്യങ്ങളെ ആസ്പദമാക്കി ഖണ്ഡകാവ്യങ്ങൾ രചിക്കുവാൻ മഹാകവിക്ക് അതിരും എതിര്മില്ലാത്ത നൈപുണ്യമുണ്ടായിരുന്നു; തുപ്പല്ലോളാമ്പിയിൽ ആ നൈപുണ്യം അതിന്റെ അഗ്രകക്ഷ്യയിൽ പ്രത്യക്ഷീഭവിക്കുന്നു. ഒന്നരണ്ടു ശ്ലോകങ്ങൾ പകർത്താം.

“നില്ലട്ടേ ജാരനായ് നീയതുമിതുമുരചെയ്തിട്ടു ഞാൻ കേട്ടു,തന്നെല്ലിക്കട്ടിന്മേൽകിടക്കുന്നവനെയരികിൽ ഞാൻ കണ്ടതും കൂട്ടീടേണ്ട; ധിക്കഷ്ടം! ദുഷ്ടശീലേ! പറക പറക നീ; നിന്റെ കോളാമ്പിയിൽത്താനിക്കട്ടത്തുപ്പലിത്രയ്ക്കുന്നവധി നിറവാനെന്തഹോ! ഹന്ത! ബന്ധം?

ഞാൻതന്നെ തുപ്പിയിതിലിന്നു നിറച്ചതാണു; കാന്തന്നു മറ്റൊരു വിചാരമുദിച്ചിടേണ്ട; എന്തെന്നിലിക്കടുതയെന്നവൾ ചൊല്ലിടുമ്പോളെന്തെന്നു നിഷ്ഠൂരമുരച്ചു ചൊടിച്ചു വിപ്രൻ.

ഇപ്പച്ചപ്പേച്ചുരയ്ക്കുന്നതു ശഠഹൃദയമേ! നല്ല സാമർത്ഥ്യമുള്ളിത്തുപ്പൻനമ്പൂരിയോടോ? മതി മതിയറിയും നിന്നെ ഞാൻ പണ്ടുതന്നെ; ഇപ്പോൾകാട്ടിത്തരാമെന്നവളുടെ തലയിൽത്തൽക്ഷണം ചെയ്തു വിപ്രൻ തുപ്പൽക്കോളാമ്പികൊണ്ടിട്ടരിയൊരു കലടാരാജ്യപട്ടാഭിഷേകം”.

26 കംസൻ

കംസന്റെ ജീവചരിത്രത്തെപ്പറ്റി വളരെ വിസ്തരിച്ചെഴുതിട്ടുള്ള ഒരു കാവ്യമാണ് ഈ ഗ്രന്ഥം. ശ്രീമദ്ഭാഗവതത്തിൽ കാണുന്ന കഥ മാത്രമല്ല ഇതിൽ അനുഭവിച്ചിട്ടുള്ളത്. അധോലിഖിതങ്ങളായ ശ്ലോകങ്ങളിൽ ആദ്യത്തേതു ജരാസന്ധന്റെ കൊമ്പനാനയുടെ നേർക്കു കംസനും, രണ്ടാമത്തേതു കംസന് അദ്ദേഹത്തിൽനിന്നു സമ്മാനമായി കിട്ടിയ അതേ ആനയുടെ നേർക്ക് ശ്രീകൃഷ്ണനും പ്രദർശിപ്പിക്കുന്ന പരാക്രമമാണ്. ആ കൊലകൊമ്പനാണ് കുവലയാപീഡം.

“മലച്ചനില്ലാത്തവനാശു വാൽ പിടിച്ചു
ലച്ച ചുറ്റിച്ചു മറിച്ചുവിട്ടതിൽ
ബലച്ചരക്കം വെളിവാക്കി മണ്ണിൽ വീണ
ലച്ചു വൻപേരിന കൊമ്പനാനയും”.

“പൊടിച്ചു മുന്നോട്ടു കുതിയ്ക്കുമാന, യാ-
ഞ്ഞടിച്ചു പിന്നോട്ടു തിരിയ്ക്കുമച്യുതൻ;
പിടിച്ചുകത്താൻ കരി നോക്കു, മൂക്കൊടൊ-
ത്തിടിച്ചു ചാട്ടം ഹരി സിംഹവിക്രമൻ”.

27 കൃതിരത്നപഞ്ചകം

ഈ പുസ്തകത്തിലെ അഞ്ചു കൃതികളും ഭാരതാന്തർഗ്ഗലങ്ങളായ കഥകളെ ആസ്പദമാക്കി എഴുതീട്ടുള്ളവയാണ്. ഇവയെല്ലാം ഒന്നുപോലെ വിശിഷ്ടങ്ങളായിരിക്കുന്നു.

“ഉടൽ വീർത്തു വിയർത്തു ചോരപാഞ്ഞുൽക്കടമുക്കിട്ടു പിടിച്ചുപൊക്കിയാലും സ്പുടമാപ്പുകൾകൊണ്ടു ചക്രമങ്ങോർക്കിടയായില കുറച്ചുമൊന്നനക്കാൻ”

എന്നതു നാരായണാസ്തുഭാനത്തിലെ ഒരു ശ്ലോകമാകുന്നു. അടുത്തതായി കാണുന്നതു യാത്രാദാനത്തിലെ ഒരു ശ്ലോകമാണ്.

“ഉലച്ചുവീശും കരി ശുംഖലച്ചുറ്റലച്ചു ചീറ്റുന്നൊരു ചീറ്റലിന്നും ബലം കെടുമ്മാറലറുന്നു യുദ്ധസ്ഥലം കല്യാണംപടി മർക്കടത്താൻ”.

28 കേരളം

ഈ ഗ്രന്ഥം കേരളത്തിലെ പ്രാചീനചരിത്രത്തെ, ഐതിഹ്യം പ്രധാനമായി ആശ്രയിച്ചു കൂലങ്കഷമായി വിശദീകരിക്കുന്ന ഒരു കാവ്യമാകുന്നു. ഇതിന്റെ നിർമ്മിതിക്കുവേണ്ട കരുക്കൾ ശേഖരിക്കുവാൻ കവി വളരെക്കാലം, വളരെയധികം, ക്ലേശിച്ചിട്ടുണ്ട്; മുപ്പതുസർഗ്ഗങ്ങൾകൊണ്ടു മുഴുമിപ്പിക്കണമെന്നു സങ്കല്പിച്ചിരുന്നു; പതിനൊന്നു സർഗ്ഗങ്ങളേ തീർന്നുള്ളൂ. അതിലും ആദ്യത്തെ അഞ്ചു സർഗ്ഗങ്ങളേ പുസ്തകാകൃതിയിൽ പ്രസിദ്ധീകരിച്ചിട്ടുള്ളൂ. ആറാം സർഗ്ഗം കൈരളി മാസിക വഴിക്കു പുറത്തുവന്നു. ഏഴു മുതലുള്ള സർഗ്ഗങ്ങൾ എവിടെപ്പോയിയെന്ന് ആർക്കും രൂപമില്ല. ഒന്നാം സർഗ്ഗത്തിൽ കേരളപ്രതിഷ്ഠയും, രണ്ടാം സർഗ്ഗത്തിൽ നമ്പൂരിരജ്യഭരണവും, മൂന്നാം സർഗ്ഗത്തിൽ പെരുമാൾഭരണവും, നാലാം സർഗ്ഗത്തിൽ ഏറാട്ടുപെരുമ്പടപ്പുവാഴ്ചയും, അഞ്ചാം സർഗ്ഗത്തിൽ കൂറുമത്സരവുമാണ് പ്രതിപാദ്യം. ആ സർഗ്ഗത്തിൽത്തന്നെ ശങ്കരാചാര്യ സ്വാമികളുടെ ഒരു ചരിത്രസംക്ഷേപവും ഉൾപ്പെടുന്നു.

29 രൂപകങ്ങൾ

ഇവയിൽ പലതും നിമിഷകൃതികളാണെന്നു പറഞ്ഞു വല്ലോ. എന്നാൽ അതുകൊണ്ട് ഇവയ്ക്ക് ആസ്വാദ്യതാംശത്തിൽ കുറവൊന്നും വന്നിട്ടില്ല. പത്ത് അങ്കത്തിൽ രചിച്ച നളചരിതം എവിടെപ്പോയി എന്നറിഞ്ഞുകൂടാ. ചന്ദ്രവർമ്മമഹാരാജാവു ചന്ദ്രികയെ പാണ്ഡിഗ്രഹണം ചെയ്യുന്നതാണ് ചന്ദ്രികാനാടികയിലെ ഇതിവൃത്തം. സാമൂതിരിപ്പാടും കൊച്ചി മഹാരാജാവും തമ്മിൽ നടന്ന ശബ്ദംയാണ് ശ്രീമാനവിക്രമവിജയത്തിൽ വിവരിച്ചിരിക്കുന്നത്. മങ്ങാട്ടച്ചൻ, പാലിയത്തച്ചൻ തിരുനാവായയോഗക്കാർ, തൃശ്ശൂർയോഗക്കാർ ഇവരെപ്പറ്റിയുള്ള ചരിത്രശകലങ്ങളും ഇതിൽ ഭംഗിയായി ഇണക്കിക്കോർത്തിട്ടുണ്ട്. ശ്രീമാനവിക്രമവിജയവും മാർത്താണ്ഡവിജയവും ചരിത്രകഥകളെ അവലംബിച്ചും, ചന്ദ്രിക ഒരു കല്പിതമായ ഇതിവൃത്തത്തെ ആസ്പദീകരിച്ചും എഴുതിട്ടുള്ളവയാണ്. എല്ലാ കൃതികളും ഓരോ പ്രകാരത്തിൽ ഹൃദയാവർജ്ജകങ്ങളായിട്ടുണ്ട്. ഏതാനും ചില ശ്ലോകങ്ങൾ ഈ രൂപകസമുച്ചയത്തിൽനിന്നു പകർത്താം.

“മേനിക്കണ്ടപ്പരായിപ്പലരമവനിയിൽ-
പ്പാർത്തുപോരുന്നതു
മാനംകെട്ടോരു കയ്യിൽപ്പണമുടയവരിൽ-
ത്തന്നെ ധാരാളമുണ്ടാം;
നൂനം ഭൂപാലരായിടുകിലിനിയുരചെ-
യ്തേണ്ടതുണ്ടോ? നൃപാല-
സ്ഥാനം കേറുന്നതായാലറിവുടയവനും
മൗഢ്യമുണ്ടാകുമല്ലോ”. (സന്താനഗോപാലം)

“താരേശാസ്യത്തിലോമനുക്രിൽമുടി ചെറുകാ-
റ്റേറ്റുചിന്നിക്കരത്തിൽ-
ച്ചേരും നൽപ്പുസ്തകത്തെച്ചെറുമുലകളണി-
ച്ചട്ടമേൽച്ചേർത്തുവെച്ച്
നേരേ നോക്കുന്ന ബാലത്തരണികൾനടുവിൽ-
ബ്ബാലികാപാശാലാ-
ദ്വാരേ നാണിച്ചുനിന്നോരഴകൊഴുകിന പെൺ-
പൈതലേതായിരിക്കും?” (ചന്ദ്രിക)

“ചോരത്തിളപ്പും ചൊടിയിൽച്ചുമപ്പും
മാറിൽത്തരിപ്പുള്ള മുലപ്പൊടിപ്പും
ദാരിദ്ര്യവായ്പ്പും നടുവിൽക്കിടപ്പും
ളോരർദ്രയാശക്തി ജയിച്ചിടട്ടേ”. (സീതാസ്വയംവരം)

“കൂടെക്കൂടെയുറക്കെയൊച്ചയിടുമാ-
റെന്തിനു തർക്കിപ്പതി-
മാടക്ഷോണിപനിന്നിരുന്ന പുലരും
വെണ്മാടമിക്കാണ്മതിൽ
കേടൊക്കാതൊരു മണ്ഡലത്തിനകമേ
ശൈലാണ്ഡിനാഥന്റെകാ-
ല്പാടേല്ലൊതെയിരിക്കിലന്നുമുതലി
പ്പുണ്ണലിടുനില്ല ഞാൻ”. (ശ്രീമാനവിക്രമവിജയം)

സ്ഥലദൗർല്ലഭ്യത്താൽ ഗാഥയേയോ, പാട്ടുകളേയോ
ഖണ്ഡകൃതികളേയോ പറ്റി ഇവിടെ ഒന്നും പറയുന്നില്ല.

30 മലയാളശബ്ദശാസ്ത്രം

ഈ ഗ്രന്ഥം കൊച്ചുണ്ണിത്തമ്പുരാന്റെ പുരസ്കർത്താവാ യിരുന്ന കൊച്ചി ഇളയതമ്പുരാന്റെ ആജ്ഞയനുസരിച്ച് ആ മഹാകവിയും, കുഞ്ഞുരാമവർമ്മൻതമ്പുരാനും, കുഞ്ഞിക്കുട്ടൻതമ്പുരാനുംകൂടി എഴുതിയതാണ്. അക്ഷരം, സന്ധി, ദ്വിത്വം, സുബന്തം, സർവനാമം, അവ്യയം, സ്ത്രീപ്രത്യയം, വിഭക്ത്യർത്ഥം, സമാസം, തദ്ധിതം, ധാതു, ശുദ്ധക്രിയ, നാമക്രിയ, അവ്യയക്രിയ, വാചകരീതി എന്നിങ്ങനെ പതിനാറു പ്രകരണങ്ങൾ ഉൾക്കൊള്ളിച്ചിട്ടുണ്ട്. ആദ്യത്തെ നാലു പ്രകരണങ്ങൾ കൊച്ചുണ്ണിത്തമ്പുരാനും, അഞ്ചുമുതൽ പത്തുവരെ കുഞ്ഞുരാമവർമ്മൻതമ്പുരാനും, ഒടുവിലത്തെ ആറു പ്രകരണങ്ങൾ കുഞ്ഞിക്കുട്ടൻതമ്പുരാനും രചിച്ച വിഷയസ്വരൂപം കാരികയായും, ഓരോ കാരികയുടേയും വ്യാഖ്യാനം ഗദ്യമായും എഴുതിയിരിക്കുന്നു. ഒരു ഭാഷാവൈയാകരണന്റെ ദൃഷ്ടിയിൽ പ്രസ്തുത കൃതിക്കു പറയത്തക്ക മെച്ചമൊന്നുമില്ലെങ്കിലും, ഇതിലും ഗ്രാഹ്യങ്ങളായ അംശങ്ങൾ പലതുമുണ്ട്. കുഞ്ഞിക്കുട്ടൻതമ്പുരാൻ രചിച്ച ഭാഗത്തിന് ഉത്തരാർദ്ധമെന്നു പേർ കൊടുത്തിരിക്കുന്നു. അദ്ദേഹം കാരിതാകാരിതധാതുക്കൾക്ക് യഥാക്രമം നൽകിയിരിക്കുന്ന സംജ്ഞകൾ കറുത്ത ധാതുവെന്നും വെളുത്ത ധാതുവെന്നുമാണ്. കറുത്ത രേഖം എന്നൊരു പേർ റ എന്ന അക്ഷരത്തിനു നമ്പൂരിമാർ പണ്ടേകാലത്തു കൊടുത്തിരുന്നവെന്നും, അതിനെ അനുകരിച്ചാണ് താൻ പ്രസ്തുത സംജ്ഞകൾ സൃഷ്ടിച്ചതെന്നും അദ്ദേഹം പറയുന്നു. 'വാചകരീതി' എന്ന പ്രകരണത്തിൽനിന്ന് ഒരു ഭാഗം ഉദ്ധരിക്കാം.

കാരിക:

“സ്വന്തമായ് മലയാളത്തിൽച്ചേരും വാചകരീതിയെ ഉപയോഗിച്ചുകൊള്ളാവു വാക്യഭംഗി വരുത്തുവാൻ”.

വ്യാഖ്യാനം

“വാക്യഭംഗി വരുത്തുന്നതിനു മലയാളഭാഷയ്ക്കു സ്വന്തമായ വാക്യരീതിയല്ലാതെ മറ്റു ഭാഷകളുടെ വാചകരീതിയെ ഉപയോഗിച്ചുകൂടാ. ഉദാഹരണം: ഈ മനുഷ്യൻ തന്നെ ഇനിക്കൊരു പുസ്തകം ഇന്നലെ; അതിൽ ഞാൻ കണ്ടു കോമാളിത്വം ഒരു വിഡ്ഢിയുടെ എന്ന് ഇംഗ്ലീഷ് വാചകരീതിയെ അനുസരിച്ചോ ആ കുട്ടിയാൽ അപ്രകാരം പ്രയത്നം ചെയ്യപ്പെട്ടു എന്നും മറ്റും സംസ്കൃതവാചകരീതിയെ അനുസരിച്ചോ വാചകമെഴുതിയാൽ ഭംഗിയില്ലാതെ തീരുമെന്നല്ല, വളരെ അഭംഗിയുമാകും”.

31 ശബ്ദാലങ്കാരം

ഏ. ആർ. രാജരാജവർമ്മകോയിത്തമ്പുരാന്റെ ഭാഷാഭൂഷണമെന്ന അലങ്കാരശാസ്ത്രനാമം പുറത്തുവന്നപ്പോൾ അതിലെ ശബ്ദാലങ്കാരപ്രകരണം തമ്പുരാൻ അത്ര സമഞ്ജസമായി തോന്നിയില്ല. അതുനിമിത്തമാണ് പ്രസ്തുത കൃതി അദ്ദേഹം രചിച്ചത്.

“മലമങ്കയ്ക്കു കമ്പിട്ടു ചില പിചുളവാക്കിൽ ഞാൻ
അലങ്കാരംപണിക്കുള്ള നിലവച്ചച്ചുകൊത്തിടാം”.

എന്നു മഹാകവി തന്റെ ഉദ്യമത്തിന്റെ സ്വഭാവം സൂചിപ്പിക്കുന്നു. വിവിധരീതികളിലുള്ള യമകങ്ങൾ, ബന്ധങ്ങൾ, അനുപ്രാസങ്ങൾ, സമസ്യകൾ ഇവയെല്ലാം ഉദാഹരണങ്ങൾ അക്ലിഷ്ടമനോഹരങ്ങളായ ശ്ലോകങ്ങളിൽ അദ്ദേഹം ഈ കൃതിയിൽ രചിച്ചുചേർത്തിട്ടുണ്ട്.

32 മഹാഭാരതം

മഹാകവി മലയാളഭാഷയുടെ ഉൽക്കർഷത്തിനു വേണ്ടി ചെയ്തിട്ടുള്ള അത്ഭുതകൃത്യങ്ങളിൽ പലതും മനസ്സുവെച്ചാൽ മറ്റു ചിലർക്കും കഷ്ടിച്ചു കഴിയുമായിരിക്കാം. എന്നാൽ ലക്ഷത്തിരപത്തയ്യായിരം ഗ്രന്ഥങ്ങളടങ്ങിയ മഹാഭാരതം-ഭാരതീയരുടെ പഞ്ചമവേദം-പൂർത്തിയാക്കുവാൻ വ്യാസമഹർഷിക്കുതന്നെയും മൂന്നുകൊല്ലം വേണ്ടിവന്ന ലോകത്തിലെ ബൃഹത്തായ ഗ്രന്ഥം-ഇങ്ങുമങ്ങും ഗ്രന്ഥിജടിലം-സ്വച്ഛരണം എന്ന കവിവചനത്താൽ സൂചിതമായ 874 ദിവസംകൊണ്ടു തർജ്ജമചെയ്യാൻ തമ്പുരാണെക്കൊണ്ടുമാത്രമല്ലാതെ സാധിക്കുമായിരുന്നുവോ? ഒരിക്കലുമില്ല. അതിലാണ് അദ്ദേഹത്തിന്റെ അമാനുഷമായ പ്രഭാവം അതിന്റെ പരമകാഷ്ഠയിൽ അധിഷ്ഠിതമായിരിക്കുന്നത്.

ഭാരതം കിളിപ്പാട്ടായി തർജ്ജമചെയ്യുവാൻ പലരേയും ഏല്പിച്ചുവെങ്കിലും ആ ഉദ്യമം ഫലവത്തായില്ലെന്നു പറഞ്ഞുവല്ലോ. ഭാരതമഞ്ജരിയുടെ തർജ്ജമകൊണ്ടു ഭാരതത്തിന്റെ തർജ്ജമ നിറവേറിയതായി സമാധാനപ്പെടുവാനും നിവൃത്തി കണ്ടില്ല. എന്നാൽ പിന്നെ മറ്റൊരാളെയും കൂട്ടുപിടിക്കാതെ താൻ ഒറ്റയ്ക്കുതന്നെ വിശ്വാത്തരമായ ആ ഇതിഹാസം വിവർത്തനം ചെയ്യാലെന്തെന്നു തമ്പുരാൻ വിചാരിച്ചു. തർജ്ജമയ്ക്ക് ആരംഭിക്കുന്നതിനു മുമ്പിലത്തെ ദിവസം തദ്വിഷയകമായി താഴെക്കാണുന്ന ഒരു സംഭാഷണം അദ്ദേഹവും അദ്ദേഹത്തിന്റെ സുലനായ കെ.സി.വീരരായൻരാജാ ബി.ഏ.യും തമ്മിൽ നടന്നു. വീരരായൻരാജാവ് ആ സംഭാഷണം ഇങ്ങനെ രേഖപ്പെടുത്തിയിരിക്കുന്നു. ‘എന്താണ് കോവിലു?’ എന്നു ഞാൻ ചോദിച്ചു. അതിനുത്തരമായി ‘സമുദ്രം ചാടിക്കടക്കുവാനുറച്ചു മഹേന്ദ്രപർവ്വതത്തിന്റെ മുകളിൽ കയറിനിന്ന് അപാരമായ സമുദ്രം ഒന്നു നോക്കിക്കണ്ട സമയം ഹനുമാനുണ്ടായ വിചാരമെന്തായിരിക്കുമെന്ന് ഒന്നുഹിച്ച് പറയുവാൻ സാധിക്കുമോ കണ്ടെത്തുന്?’ എന്നാണ് അദ്ദേഹം ചോദിച്ചത്. ‘ഇല്ല’ എന്നു ഞാൻ പറഞ്ഞു. ‘എന്നാൽ ആ ഹനുമന്റെ നിലയാണ് എന്റെ ഇപ്പോഴത്തെ നില. നോക്കിയാൽ അറ്റം കാണുന്നില്ല’ എന്നു മാത്രം പറഞ്ഞു. പിറ്റേ ദിവസം കാലത്തു് ആറു മണിക്കു ഭാരതം തർജ്ജമ ചെയ്തുതുടങ്ങി. ആറു മുതൽ ഒൻപതു മണിവരെയുള്ള സമയം ആ കൃത്യത്തിലേക്കു പതിവായി വിനിയോഗിക്കും. ആദ്യകാലത്തു അൻപതു ശ്ലോകങ്ങൾ വീതമേ ദിവസംതോറും വിവർത്തനം ചെയ്യുവാൻ കഴിഞ്ഞിരുന്നുള്ളൂ. പിന്നീടു് അതു നൂറായി; അനന്തരം നൂറ്റൻപതായി. അതുപോലെ ആദ്യകാലത്തു മൂലം വായിക്കുക, ആലോചിക്കുക, ഭാഷപ്പെടുത്തുക ഈ മൂന്നു കർത്തവ്യങ്ങളും ഒന്നിനപ്പുറം മറ്റൊന്നെന്ന ക്രമത്തിൽ അനുഷ്ഠിക്കേണ്ടിവന്നിരുന്നു; കുറെ കഴിഞ്ഞപ്പോൾ അവയെല്ലാം ഒന്നിച്ചു തന്നെ ചെയ്തുതീർക്കുന്നതിനുവേണ്ട ശക്തികിട്ടി. ആരംഭത്തിൽ തൃശ്ശൂർ ഭാരതവിലാസം അച്ചുക്കൂട്ടത്തിൽനിന്നു ഭാഷാഭാരതം മാസികയായി പുറപ്പെട്ടു. പിന്നീടു് അതിന്റെ പ്രസിദ്ധീകരണത്തിനായി കോട്ടയ്ക്കൽ ഭാരതം എന്ന പേരിൽ പ്രത്യേകം ഒരു മുദ്രാലയം തന്നെ സ്ഥാപിതമായി. ഭൂരിഭാഗവും തർജ്ജമ ചെയ്തതു കോട്ടയ്ക്കൽവെച്ചു തന്നെയായിരുന്നു. 1081-ൽ പുസ്തകം സമാപ്തമായി; തമ്പുരാൻ കൃതകൃത്യനുമായി. 1069-ൽ കോട്ടയ്ക്കലെ ഒരു വിദ്യാലയത്തിൽനിന്നു തനിയ്ക്കു സമർപ്പിച്ച മംഗളപത്രത്തിന്റെ മറുപടിയിൽ

“ശക്തിയ്ക്കൊത്തവിധത്തിൽ ഞാനതുമിതം വല്ലെങ്കിലും വല്ലതും യുക്തിക്കേടൊടു മിക്കിമുളിയെഴുതികൂട്ടാറുമുണ്ടിപ്പൊഴും; പക്ഷേ വേണ്ടതുപോലെ മേലിലുപകാരത്തിനു പോരുന്നതായ് ശിക്ഷയ്ക്കൊന്നുമിതേവരെയ്ക്കുമെഴുതിത്തീർപ്പാൻ കഴിഞ്ഞില്ലമേ.

ഓരോ നാടകഭേദമോ, ചെറുകഥാബന്ധങ്ങളോ, ശ്ലോകമോ നേരമ്പോക്കിനെഴുത്തുകത്തുകളതോ, പത്രങ്ങളിൽച്ചേർത്തതോ നേരായിട്ടൊരു ഭാഷ പുഷ്ടിവരുവാൻ മാത്രം പുലർന്നീടുമോ? സാരത്തിൽസ്സരസോപദേശവിശദഗ്രന്ഥങ്ങൾ നിർമ്മിയ്ക്കണം”.

എന്ന് അനുശോചിച്ചിരുന്നു. ആ അനുശോചനം ഭാഷാഭാരതത്തോടുകൂടിയെ ആവശ്യകമല്ലെന്ന് അദ്ദേഹത്തിന് തോന്നിയിരുന്നുള്ളൂ. തർജ്ജമയിൽ പല ഭാഗങ്ങളും അമൃതസ്യന്ദികളാണ്. മാതൃക കാണിക്കുവാൻ രണ്ടു ശ്ലോകങ്ങൾ മാത്രം പകർത്താം.

മൂലം:

“സുലഭാ: പുരുഷാ രാജൻ സതതം പ്രിയവാദിനഃ അപ്രിയസ്യ ച പഥ്യസ്യ വക്താ ശ്രോതാ ച ദുർല്ലഭഃ”.

തർജ്ജമ:

“ആളേറെയുണ്ടാം രാജാവേ! നിത്യം സേവപറഞ്ഞിടാൻ സേവ വിട്ടു ഹിതം ചൊൽവോൻ കേൾക്കുവാനും ചുരുക്കമാം”.

മൂലം:

“കൈബ്യം മാ സ്മ ഗമഃ പാർത്ഥ! നൈതത്ത്വയ്യ പപ്ദ്യതേ ക്ഷുദ്രം ഹൃദയദൗർബ്ബല്യം ത്യക്ത്വോത്തിഷ്ഠ! പരന്തപ!”

തർജ്ജമ:

“ക്ലിബ്ബമേല്ലൊലാ പാർത്ഥ! നിനക്കൊക്കില്ലതൊട്ടുമേ തുച്ഛമിച്ചിത്തദൗർബ്ബല്യം വിട്ടെല്ലുക പരന്തപ!”

33 മറ്റു തർജ്ജമകൾ

ഹരിശ്ചന്ദ്രോപാഖ്യാനം ചെറുശ്ശേരി ചാത്തുരമനോന്റെ അപേക്ഷയനുസരിച്ചു രചിച്ചതാണ്. കാദംബരീസാരം കാശ്മീരകനായ അഭിനവമഹാകവിയുടെ തന്നാമധേയമായ കൃതിയുടെ തർജ്ജമയാണ്. അതിൽ ആകെ എട്ടു സർഗ്ഗങ്ങളടങ്ങിയിരിക്കുന്നു. ശങ്കരാചാര്യചരിതം കേരളീയനായ ഗോവിന്ദാനന്ദന്റെ ആ പേരിലുള്ള കൃതിയുടെ ഒരു സ്വതന്ത്രവിവർത്തനമാണ്. ശുകസന്ദേശവും ഉദ്ദണ്ഡശാസ്ത്രികളുടെ കോകിലസന്ദേശവും പ്രസിദ്ധങ്ങളാണല്ലോ. അവയാണ് തമ്പുരാന്റെ ഭാഷാനവാദത്തിനു വിഷയിഭവിച്ച രണ്ടു സന്ദേശങ്ങൾ. ഈ നാലു കൃതികളും തോട്ടയ്ക്കാട്ടു കുഞ്ഞുകൃഷ്ണമേനോൻ ബി. ഏ. യുടെ അപേക്ഷയനുസരിച്ചു രചിച്ച വാങ്മയങ്ങളാണ്. ശ്രീസ്തുതി ശങ്കരഭഗവൽപാദരുടെ അതേ നാമധേയത്തിലുള്ള (കനകധാരാസ്തവം എന്നും പറയും) ഒരു വിശിഷ്ടസ്തോത്രത്തിന്റെ തർജ്ജമയാകുന്നു. ഈ കൃതികളെല്ലാം ഉത്തമകക്ഷ്യയിൽ സ്ഥിതിചെയ്യുന്നു. ചില ശ്ലോകങ്ങൾ പ്രദർശിപ്പിക്കാം.

“നില്ലട്ടേ പേറ്റനോവിൻ കഥ; രുചികരയും
കാലമേറ്റം ചടപ്പം
പൊയ്ക്കോട്ടേ, കൂട്ടീടേണ്ടാ മലമതിലൊരു കൊ-
ല്ലം കിടക്കും കിടപ്പും;
നോക്കുമ്പോൾ ഗർഭമാകും വലിയ ചുമടെടു-
ക്കുന്നതിൻ കൂലിപോലും
തീർക്കവല്ലെത്ര യോഗ്യൻ മകനു, മതു നില-
യ്ക്കുള്ളൊരമ്മേ! തൊഴുത്തേൻ”.

(ശങ്കരാചാര്യചരിതം)

അങ്ങേബ്ഭാഗത്തു ശാസ്ത്രം, കലമുറ, പെരുതാം
ലജ്ജ, താതാദിയിൽബ്ഭീ-
യിങ്ങേബ്ഭാഗത്തു മാരുൻ, മധു, മുതുവിരഹം,
മൃത്യുവിൽപ്പെട്ട പേടി;
മങ്ങി ഞാനെന്നു വേണ്ടു വിഷമമിഹ വിമോ-
ഹത്തിലായ് ബ്രഹ്മഹത്യ-
യ്ക്കിങ്ങിയുള്ളൊൾക്കു തീരാഞ്ഞൊരു കടുനരകം
പറ്റിടാതായ്വരട്ടേ”.

(കാദംബരീകഥാസാരം)

പിന്നെപ്പൂർവാചലത്തിൻ കൊടുമുടിനിരയിൽ-
ക്കാട്ടുതീയെന്നമട്ടിൽ-
ത്തന്നെത്താൻ നല്ലശോകപ്പുതുമലർനിറമാ-
ർന്നർക്കഭാസ്സുകുരിച്ചാൽ
ഒന്നേറ്റൻതോഴർ കാലത്തുടനഥ നടകൊ-
ണ്ടീടുകിഷ്ടോപചാര-
ത്തിന്നെന്നാൽ ബുദ്ധിമുട്ടും പരമൊരു സുഖമാം
നിൻതരക്കാർക്കു നൂനം”.

(ശുകസന്ദേശം)

“രണ്ടാളും നമ്മൾ പാർപ്പാനൊരു ധരണിയിലാ-
ണെന്നു വിശ്ലേഷമോർക്കു-
ന്നുണ്ടാ മാരുന്റെ കുറ്റം പറയുമിരുവരെ-
ന്നുണ്ടു സല്ലാപസൌഖ്യം
കൊണ്ടാടിത്തീകൾ രാവിൽക്കുളൂർകരമിരുപേർ-
മെയിലും തുല്യമേറ്റു-
ന്നുണ്ടാക്കാര്യം നിനച്ചാൽകരിവരഗമനേ!
സിദ്ധമാശ്ലേഷതോഷം”.

(കോകിലസന്ദേശം)

“മൊട്ടിട്ടു പച്ചിലമരത്തിലണഞ്ഞ വണ്ടിൻ-
മട്ടിൽക്കുരുംകളിർ മുളച്ചു മുക്തമെയിൽ
തട്ടിച്ച ഭൂതിമയമങ്ഗളദേവതാക്ഷി-
ത്തട്ടിപ്പെന്നിക്കു പുരുമങ്ഗളമേകിടട്ടേ”.

(ശ്രീസ്തുതി)

34 രൂപകവിവർത്തനങ്ങൾ

തമ്പുരാന്റെ വിവർത്തിത രൂപകങ്ങളിൽ അതിപ്രധാനമായുള്ളത് ആശ്ചര്യചൂഡാമണിയാണ്. അതിനോളം തന്മയത്വമുള്ള ഒരു തർജ്ജമ ഭാഷാനാടകങ്ങളുടെയിടയിൽ വേറേയുണ്ടെന്നു തോന്നുന്നില്ല. വിക്രമോർവശീയത്തിന് അതിന്റെ ഗുണത്തിൽ പകുതിപോലുമില്ലാത്തത് അതു വൃത്താനുവൃത്താനുവാദമാണെന്നുള്ളതിനു പുറമേ വീരരസപ്രധാനമല്ലാത്തതുകൊണ്ടുകൂടിയല്ലയോ എന്നു സംശയിക്കുവാൻ മാർഗ്ഗമുണ്ട്. അഭിജ്ഞാനശാകന്തളം വലിയകോയിത്തമ്പുരാൻ തർജ്ജമചെയ്തതു വർണ്ണനാമനുസരിച്ചാണ്. കുഞ്ഞിക്കുട്ടൻതമ്പുരാൻ കേരളീയപാഠം അങ്ഗീകരിച്ച് അതിനു മറ്റൊരു തർജ്ജമ നിർമ്മിച്ചിരുന്നു എന്നുള്ളതിനു സംശയമില്ല. അത് ഇപ്പോൾ എവിടെപ്പോയി എന്നറിഞ്ഞുകൂടാ. മലയാളത്തിലെ ഗ്രന്ഥദാരിദ്ര്യം തീർക്കുന്നതിനുള്ള അത്യുത്സാഹം നിമിത്തമാണ് അദ്ദേഹം ഹാംലെറ്റും ഒതെല്ലോയും തർജ്ജമ ചെയ്തത്. മദിരാശി പ്രവിശ്യയിൽ ഒരു വലിയ ഉദ്യോഗസ്ഥനായിരുന്ന ഏ. രാമചന്ദ്രനെടുങ്ങാടിയുടെ സാഹായം അക്കാത്യത്തിൽ അദ്ദേഹത്തിനുണ്ടായിരുന്നു.

“ഏ. രാമചന്ദ്രനെടുങ്ങാടിയെ വലിയ സഹായത്തിനായ് വച്ചമാന്തം
ചേരാതേ വേലചെയ്തിടുപചിതകതുകം
രണ്ടു മാസത്തിനുള്ളിൽ”

ഹാംലെറ്റു ഭാഷപ്പെടുത്തിയതായി അദ്ദേഹം കുത്തമ്പുള്ളി രാമൻനമ്പ്യാർക്കയച്ച ഒരഭ്യർത്ഥത്തിൽ പ്രസ്താവിക്കുന്നു.

“എല്ലാറ്റിലും പുറമെയൊന്നിതു നീ നിനക്കു
നല്ലോരു സത്യപരനാകണമെന്നുമെന്നാൽ
അല്ലിന്റെപിൻപു പകലെന്നതുപോലെ ചൊല്ലാ-
മില്ലീഷൽ നീ ചതിയനായ് വരികില്ലൊരാൾക്കും”

എന്നിത്തരത്തിലാണ് തർജ്ജമയുടെ ഗതി. ഒതെല്ലോ വിലുള്ളതാണ് അധോലിഖിതങ്ങളായ പദ്യങ്ങൾ.

“ചരടു തനതെന്നമട്ടിൽപ്പെരിയ പണസ്സുഞ്ചി കയ്യിൽ
വയ്ക്കും നീ
പരമിതറിഞ്ഞിങ്ങെന്നൊടു പറയാത്തതു വലിയ
കഠിനനിലയല്ലോ”.
“കേട്ടാലും ചെറുപുഞ്ചിരിയിട്ടാൽക്കെട്ടവനിൽനിന്നു
കവരുന്ന
കിട്ടപ്ഫലമതിലിണ്ടൽപ്പെട്ടാളാത്മാപഹാരിയാകുന്നു”.

ഹാംലെറ്റിനെപ്പറ്റി കൊട്ടാരത്തിൽ ശങ്കുണ്ണിക്കയച്ച ഒരഭ്യർത്ഥത്തിൽ തമ്പുരാൻ

“ആകപ്പാടെ നമുക്കതത്ര ശരിയായ്ക്കുപ്തിപ്പെടുന്നിലെടോ
ശ്ലോകപ്പാടുമതിന്റെ ഗദ്യരചനാഭേദങ്ങളേർപ്പാടുമേ
ലോകത്തിൽജനസമ്മതത്തിനുതകാത്തിംഗ്ലീഷുനാമങ്ങളും
പാകത്തിൽപ്പെടുകിലു ശുദ്ധമലയാളക്കാർക്കതെന്നേ
വത്ര.
എന്നാലിമിംഗ്ലീഷറിയും ജനങ്ങൾ
നന്നായിയെന്നായ്പ്പറയും ചിലേടം
ഒന്നാണെന്നെക്കീയിതിൽ മെച്ച മിംഗ്ലീ-
ഷിൻനാറ്റമേല്ലാതിതു ചെയ്തുവല്ലോ”.

എന്നും മറ്റും എഴുതുന്നുണ്ടെങ്കിലും വാസ്തവത്തിൽ അതു ഭാഷയിലെ ഒരൊന്നാന്തരം വിവർത്തനനാടകമായി പരിണമിച്ചിട്ടുണ്ട്. അത്തരത്തിൽ ഒരു തർജ്ജമ എത്രയോ ആംഗ്ലേയപണ്ഡിതന്മാരായ മഹാകവികൾ കേരളത്തിൽ ആവിർഭവിച്ചിട്ടും ഏതൽക്കാലപര്യന്തം ഉണ്ടായിട്ടില്ലല്ലോ. ഇനി ചൂഡാമണിയിൽനിന്നുമാത്രം ഒരു ശ്ലോകം പകർത്താം.

“മുറയ്ക്കു ദശകണ്ഠനാമിവനെ വെന്നൊരോരായിരം
കരങ്ങളെഴുമർജ്ജനക്ഷിതിതലേന്ദ്രനെത്താപസൻ
വെറും ചമത വെട്ടിടും പരശുകൊണ്ടു പോരിൽത്തടു-
ത്തറ്റത്തതിവില്ലയോ തരു മുറിച്ചുതള്ളും വിധം?”

35 എഴുത്തുകൾ

കുഞ്ഞുകുട്ടൻതമ്പുരാൻ നിരവധി സുഹൃത്തുക്കൾക്ക് ഇട തടവിലാതെ അയച്ചുകൊണ്ടിരുന്ന പദ്യലേഖനങ്ങളിൽ നിന്നാണ് നമുക്ക് അദ്ദേഹത്തിന്റെ അനഹങ്കാരവും, അസൂയാരാഹിത്യവും, പരഹിതൈഷിത്യവും, അഭിപ്രായധീരതയും, സാഹിത്യപോഷണൗത്സുഖ്യവും, ഫലിതമാർമ്മികതയും മറ്റും അവയുടെ സമഗ്രമായരൂപത്തിൽ ആസ്വാദ്യമാകുന്നത്. എത്രയത്ര കൃതികളാണ് അദ്ദേഹം അവരുടെ മുമ്പാകെ മറിപ്പുകിടന്ന് എഴുതിച്ചിട്ടുള്ളത്. കൊട്ടാരത്തിൽ ശങ്കുണ്ണിക്കുള്ള ഒരു കത്തിൽ ഇങ്ങനെ കാണുന്നു.

“മുറയ്ക്കു താൻ ഗ്രന്ഥമിരുന്നതീർക്കുക
കറയ്ക്കുകെന്നാകിലറച്ചിടട്ടെ;
ഉറയ്ക്കണം വേണ്ടതിൽ വേണ്ടപോലെ-
യിരിക്കണം; വന്നതു വന്നു പിന്നെ.

ജനിച്ചിടുമ്പോൾ കവിവര്യനായി-
ജ്ജനിച്ചൊരാളിഹ പാരിടത്തിൽ?
നിനയ്ക്കുകസാഹസുധാരസത്താൽ
നിനയ്ക്കിൽ നേരേ വളരാത്തതുണ്ടോ?

തുടങ്ങണം കാര്യമതൊന്നിടയ്ക്കു
മുടങ്ങിയാലന്നു മുടങ്ങിടട്ടേ;
നടുങ്ങിടാതായതിലേതുമേ പിൻ-
മടങ്ങിടാത്താലൊരനാൾ ജയിക്കും”.

പിന്നൊരിക്കൽ നടുവത്തച്ഛൻനമ്പൂരിയോടു താഴെ കാണുന്നവിധം നിവേദനം ചെയ്യുന്നു.

“വല്ലെങ്കിലും നാടകമൊന്നെടുക്കൂ
തെല്ലെങ്കിലും തർജ്ജമചെയ്തെന്നോക്കൂ
ഇല്ലം കല്പങ്ങില്ലതുകൊണ്ടു ഹേ! ന-
ന്നല്ലെങ്കിലപ്പോൾക്കളയാം നമുക്കും”.

തന്റെ സ്നേഹിതന്മാരിൽ പ്രഥമഗണനീയനായ ശങ്കുണ്ണിപോലും ഒരിക്കൽ “പോകുന്നഹോ” എന്നു പ്രയോഗിച്ചപ്പോൾ

“അപ്പൂർണ്ണക്രിയയ്ക്കുള്ളൊരസ്സന്ധി ശുദ്ധം
സപൂർണ്ണക്രിയയ്ക്കും ഭവാൻ തട്ടിവിടും”

എന്ന് അദ്ദേഹത്തോടു പറയുവാൻ തമ്പുരാൻ സങ്കോചം തോന്നുന്നില്ല. മലയാളശബ്ദശാസ്ത്രത്തിൽ കൊച്ചുണ്ണിത്തമ്പുരാന്റെ മധുരമങ്ഗലത്തിൽ നിന്ന് ഒരു ശ്ലോകാർദ്ധം ഉദാഹരിച്ച് അതിലെ ദോഷം ചൂണ്ടിക്കാണിക്കുവാൻ മുതിരുന്നു. പി.ജി. രാമയ്യരുടെ ശാകന്തളം തർജ്ജമ പുറത്തുവന്നപ്പോൾ അതു കേരളീയപാഠാനുസൃതമല്ലായ്കയാൽ തദ്വിഷയകമായ ഉദ്യമം ശ്ലോഘ്യമല്ലെന്നു പ്രസ്താവിച്ചുകൊണ്ട്

“ശിഷ്യരുടെ സാഹസത്തിൽ വി-
ശിഷ്യ ഗുരുക്കൾക്കു ശാസനം ചെയ്യാം;
പശ്യ, ഭവാനൊടു ഞാനുമ-
വശ്യമതേവിധമുരച്ചതാണിതെടോ”

എന്ന് അദ്ദേഹത്തെ സമാശ്വസിപ്പിക്കുന്നു.

ഓരോ എഴുത്തിലും ഓരോ സരസമായ മങ്ഗളശ്ലോകവും കാണാം. ഈ ഇനത്തിൽപ്പെട്ട ഒരു സംസ്കൃതശ്ലോകവും ഒരു ഭാഷാശ്ലോകവും പ്രദർശിപ്പിക്കാം.

“പാലയതു സൗഹൃദം വഃ പാശാംകശപരശുശുലകലിതകരം
പാടലകിരണനിമഗ്നം പാവകജാപത്യമാദിജാമ്പത്യം”.

“കണ്ണിൽക്കണ്ട കിടാങ്ങളോടു വെറുതേ മല്ലിട്ടെതിർത്തിട്ടു
ത-
ല്ലെണ്ണിക്കൊണ്ടു കൊടുത്തുമേറ്റുമിടയിൽത്തോറ്റോടിടും
നേരവും
തിണ്ണം പുഞ്ചിരിപുണ്ടു കണ്ടുപഹസിക്കും രാധതന്നിൽച്ചതി-
ക്കണ്ണിട്ടങ്ങനെ നോക്കിടുന്ന പശുപക്കഞ്ഞിന്നു കൂപ്പുന്ന
ഞാൻ”.

36 ഭാഷാശൈലി

തമ്പുരാന്റെ ഭാഷാശൈലി ഏറ്റവും പ്രസന്നമധുരമാണ്. ജീവനുള്ള ഭാഷാപദങ്ങൾ അത്ര ധാരാളമായി പ്രയോഗിച്ചിട്ടുള്ള ഒരു കവി കഞ്ചൻനമ്പിയാർക്കിപ്പറും ജനിച്ചിട്ടില്ല; ഔചിത്യദീക്ഷ നമ്പിയാരെക്കാൾ തമ്പുരാനു കൂടുകയും ചെയ്യും.

“നമുക്കെഴുത്തച്ഛനെടുത്ത ഭാഷാ-
ക്രമക്കണക്കേ ശരണം; ജനങ്ങൾ
സമസ്തരും സമ്മതിയാതെകണ്ടി-
സ്സമർത്ഥനോതില്ലൊരു വാക്കുപോലും.

എന്നാണു കൊച്ചുണ്ണി മഹിമഹേന്ദ്ര-
നെനോടു ചെയ്യാരുപദേശസാരം;
എന്നാലതങ്ങക്കുമെടിത്തിടേണ്ട-
തെന്നോർത്തു ഞാൻ ചൊല്ലിയതാണിതെല്ലാം”

എന്ന് ഒരവസരത്തിൽ അദ്ദേഹം ശങ്കുണ്ണിയെ ഉപദേശിക്കുന്നു. വാസ്തവത്തിൽ എഴുത്തച്ഛന്റേതിനേക്കാൾ പതിമടങ്ങു ലളിതകോമളമാണ് അദ്ദേഹത്തിന്റെ എഴുത്തുകളിലെ ശൈലി. നോക്കുക, പി.വി.കൃഷ്ണവാരിയരോടു് ഒരു പെൻസിലിന് ആവശ്യപ്പെടുന്നത്.

“പെരുമാൾച്ചെട്ടിപ്പെൻസിലി-
നറുതിയിതാ വന്നു ഭാരതാപ്പീസിൽ;
ഒരു കോലയച്ചുതരണം
വെറുതേ കരുതിക്കിടന്നിടും വകയിൽ”.

തമ്പുരാൻ ശ്ലോകത്തിലെ കത്തെഴുതു; അതിനു മറുപടി ഗദ്യത്തിലയയ്ക്കരുതെന്ന് അദ്ദേഹം പ്രത്യേകമായി നിർബന്ധിച്ചിരുന്നു; ഈമാതിരി കത്തിടപാടുകളിൽ എന്തു കവിതയാണ് ഉള്ളതെന്നു ചില അരസികന്മാർ ചോദിക്കാം; ഇവയിലുമുണ്ടു് കവിതാംശം എന്നറിയുവാൻ വേണ്ട സഹൃദയത്വം അവർക്കില്ല. അതേയുള്ളു വൈഷമ്യം. മുൻപു് ഉദ്ധരിച്ച ശ്ലോകത്തിലെ “വെറുതേ കരുതിക്കിടന്നിടും വകയിൽ” എന്ന വാചകം അനുസന്ധാനക്ഷമമല്ലെന്നു പറയുവാൻ ആർക്കു കഴിയും?

ഗദ്യവും ഗവേഷണവും

തമ്പുരാൻ വളരെ മുൻപുതന്നെ ധാരാളം ഗദ്യം എഴുതിയിരുന്നുവെങ്കിലും അദ്ദേഹത്തിന് ആ ശാഖയിൽ ഒരു നല്ല ശൈലി കൈവശമായതു രസികരഞ്ജനിയുടെ ആധിപത്യം സിദ്ധിച്ചതിനുമേലായിരുന്നു. 'പ്രസന്ന പ്രൗഢരസപ്രസങ്ഗങ്ങൾ' അതിൽ നിറഞ്ഞിരിക്കണമെന്ന് അദ്ദേഹത്തിന് അഭിലാഷമുണ്ടായിരുന്നു.

“പ്രാചീനകേരളചരിത്രനവീനഗദ്യ-
കാവ്യപ്രശസ്തരശാസ്ത്രകഥാവിനോദൈഃ
അന്യൈശ്ച നാടകപുരാതനപദ്യജാല-
ഗാഥാദിഭിശ്ശബളിതാവതു മാസികൈഷാ”.

എന്ന ശ്ലോകത്തിൽ ആ മാസികയിൽ ഏതെല്ലാം വിഷയങ്ങൾ അടങ്ങിയിരിക്കണമെന്നും അദ്ദേഹം നിർണ്ണയിച്ചു; പ്രാചീന കേരളചരിത്രത്തെ പരാമർശിക്കുന്ന ലേഖനങ്ങളാണ് അദ്ദേഹം പ്രായേണ എഴുതിവന്നതു്. രസികരഞ്ജനിയുടെ “തൃക്കണാമതിലകം” മങ്ഗളോദയത്തിലെ “വെള്ള” മുതലായ ഉപന്യാസങ്ങൾ അദ്ദേഹത്തിന് ആ വഴി ലഭിച്ചിട്ടുള്ള അഗാധമായ വിജ്ഞാനത്തിന്റെ നിദർശനങ്ങളായിരുന്നു. 1078-ൽ ശങ്കുണ്ണിക്കു തമ്പുരാൻ ഗവേഷണസംബന്ധമായി ഒരു കത്തെഴുതീട്ടുണ്ടു്. അതിൽപ്പെട്ടതാണ് ചുവടേ കുറിക്കുന്ന ശ്ലോകങ്ങൾ.

“എന്നാൽച്ചരിത്രവിഷയത്തിൽ നമുക്കു ലക്ഷ്യം
നന്നാശ്ശിരഞ്ഞു പല വൃദ്ധഗൃഹങ്ങൾ തോറ്റം
തന്നാൽപ്പെടുന്നപടി പിടുപറഞ്ഞിളക്കു;
തന്നാൽപ്പെരുത്തുഗുണമാം കിടയായ്കിൽ വേണ്ടാ.

കുറുള്ളിലുള്ളൊരു ഭവാൻ തരമൊടു തെക്കും-
കുറുള്ളിലാപതിഗൃഹത്തിലുമൊന്നു ചെല്ലു
പേരുള്ള വല്ല വരിയോല കിടയ്ക്കുമെങ്കിൽ-
പ്പോരുള്ള കാലവിഷയത്തെളിവിന്നുകൊള്ളാം.

നേരായിണങ്ങി, യതുപോലൊരു പോക്കു ദേവ-
നാരയണപ്രഭുഗൃഹത്തിലുമൊത്തവണ്ണം
ആരാൽ നടത്തുകയി! 'ഭട്ടതിരി' സ്ഥലത്തു-
മാരാഞ്ഞുനോക്കുക, കിടച്ചതു ലാഭമല്ലേ?

കേട്ടുള്ളവണ്ണമിവർ നമ്മുടെ കൊച്ചി-കോഴി-
ക്കോട്ടുള്ള മന്നവൻ നടത്തിയ പോർക്കളത്തിൽ
പെട്ടുള്ള യോഗ്യർ നിയതം പഴമയ്ക്കു ചേർച്ച-
പെട്ടുള്ള വല്ല കഥയും കിടയാതെയൊമോ?

ഇടപ്രഭുക്കൾക്കുടയോരു വീട്ടിൽ-
പ്പിടപ്പുഴുക്കുത്തു പിടിച്ച മട്ടിൽ
കിടപ്പതാം ഗ്രന്ഥവരിക്കറിപ്പു
കിടപ്പതിനങ്ങു തുനിഞ്ഞിരിപ്പു”.

എന്തൊരു സർവ്വകക്ഷമായ സദുപദേശം!

ഉപസംഹാരം

അങ്ങനെയെല്ലാമായിരുന്നു കഞ്ഞിക്കുട്ടൻതമ്പുരാന്റെ സർവ്വതോമുഖമായ സാഹിത്യവ്യവസായം, ജീവിതത്തിന്റെ അസ്ഥിരതയെപ്പറ്റി അറിവില്ലാത്ത ഒരാളല്ലായിരുന്നു അദ്ദേഹം. 1068-ൽ ശങ്കുണ്ണിക്കയച്ച അധോലിഖിതമായ പദ്യം അതിനു സാക്ഷ്യം വഹിക്കുന്നു.

“ഞാനോ മാനിനിമാർക്കു മന്മഥനഹോ
ശാസ്ത്രത്തിലെന്നോടെതി-
ർപ്പാനോ പാരിലൊരുത്തനില്ല; കവിത-
യ്ക്കൊന്നാമനാകുന്നു ഞാൻ;
താനോരോന്നിവയോർത്തുകൊണ്ടു ഞെളിയേ-
ണ്ടൻചിത്തമേ, നിശ്ചയം
താനോ ജീവനൊരസ്ഥിരത്വമതിനാൽ
നിസ്സാരമാണൊക്കെയും”.

എന്ന് ആ മഹാത്മാവു ഗാനം ചെയ്തു. മരണത്തെക്കുറിച്ചു തന്നെ അദ്ദേഹം ഒരവസരത്തിൽ വികാരോത്തേജകമായ ഒരു വിംശതി നിർമ്മിച്ചിട്ടുണ്ടു്. അതിലെ ചരമശ്ലോകം അടിയിൽ ചേർക്കുന്നതാണ്.

“മൃഗ്യന്നും പണ്ഡിതന്നും പെരിയ ധനികന്നും
പിച്ചതെണ്ടുന്നവന്നും
പ്രൗഢ്യന്നും പ്രാകൃതന്നും പ്രഭുവിനിടയന്നും
കണ്ട നായ്ക്കും നരിയ്ക്കും
ബാധം വ്യാപിക്കുമാറായ്പ്പകലുമിരവിലും
ലോകമോർക്കാതെ മായാ-
ശൂന്യക്കയ്യാൽ മയക്കും മഹിതമരണമേ!
നിന്റെ ഘോഷം വിശേഷം”.

നിസ്സംഗനും നിർലോപനമായ ഒരു ഋഷികല്പന്റെ നിലയിലാണ് അദ്ദേഹം ലോകയാത്ര ചെയ്തതു്. മുർത്തിമത്തായ ഉത്സാഹം എന്ന് ആ കവികുലഗുരുവിനെ വർണ്ണിക്കാം. ഇന്നു നാം കാണുന്ന ഭാഷാഗദ്യത്തിന്റെ അടിസ്ഥാനം ഉറപ്പിച്ചതു വലിയകോയിത്തമ്പുരാനാണെങ്കിൽ പദ്യത്തിന്റെ അസ്തിവാരം ബലപ്പെടുത്തിയതു കഞ്ഞിക്കുട്ടൻതമ്പുരാനുമാണ്. അവരെ വിസ്മരിക്കുന്ന ആധുനിക സാഹിത്യകാരന്മാർ തല മറന്ന് എണ്ണതേയ്ക്കുകയാണ് ചെയ്യുന്നതു്.



പിൻകുറിപ്പ്

- സായാഹ്ന പുറത്തിറങ്ങുന്ന ഈ ഫോൺ പിഡിഎഫുകൾ വായിക്കുവാനായി ഒരിക്കലും ഒരു കമ്പ്യൂട്ടറോ ഡെസ്ക് ടോപ്പ് ആപ്ലിക്കേഷനുകളോ ആവശ്യമില്ല. ആധുനിക മനുഷ്യന്റെ സന്തതസഹചാരിയായ സ്റ്റാർട്ട് ഫോണുകളുടെ സ്ക്രീനിൽ തന്നെ വായിക്കുവാൻ തക്ക രീതിയിലാണ് ഈ പിഡിഎഫുകൾ വിന്യസിച്ചിരിക്കുന്നത്. ഫോണിന്റെ വീതിക്കു നിജപ്പെടുത്തിയ രീതിയിലാണ് മാർജിനുകൾ ചിട്ടപ്പെടുത്തിയിരിക്കുന്നത്.
- പിഡിഎഫ് പ്രമാണങ്ങൾ വായിക്കുവാനുള്ള പ്രയോഗങ്ങൾ എല്ലാതരം സ്റ്റാർട്ട്ഫോണുകളിലും ഇന്ന് ലഭ്യമാണ്. എന്നിരിക്കിലും സൗജന്യമായി കിട്ടുന്ന അഡോബി അക്രോബാറ്റ് റീഡർ ആണ് ഇവയിൽ ഏറ്റവും മുന്തിയത്. അതുകൊണ്ട് അഡോബി റീഡർ ഇൻസ്റ്റാൾ ചെയ്യുകയും അതിൽ ഈ ഫോൺ പിഡിഎഫുകൾ വായിക്കുകയും ചെയ്യുക.

ഉള്ളൂർ: കേരളസാഹിത്യചരിത്രം ഭാഗം IV

ഫോൺ പതിപ്പുകളുടെ കണ്ണികൾ

- 42. പതിനൊന്നാം ശതകം, പൂർവാർദ്ധം
- 43. പതിനൊന്നാം ശതകം, പൂർവാർദ്ധം (തുടർച്ച)
- 44. പതിനൊന്നാം ശതകം, പൂർവാർദ്ധം (തുടർച്ച)
- 45. പതിനൊന്നാം ശതകം, പൂർവാർദ്ധം (തുടർച്ച)
- 46. പതിനൊന്നാം ശതകം, ഉത്തരാർദ്ധം
- 47. പതിനൊന്നാം ശതകം, ഉത്തരാർദ്ധം (തുടർച്ച)
- 48. വെണ്മണിപ്രസ്ഥാനം
- 49. കൊടുങ്ങല്ലൂർ തമ്പുരാക്കന്മാർ
- 50. കേരളവർമ്മ വലിയകോയിത്തമ്പുരാൻ (1020-1090)
- 51. ചില വൃത്താന്തപത്രങ്ങളും മാസികകളും
- 52. വെണ്മണിപ്രസ്ഥാനം (തുടർച്ച)
- 53. ചില തിരുവിതാംകൂർക്കവികൾ
- 54. കൊച്ചിയിലെ ചില കവികളും കവയിത്രികളും
- 55. ചില തിരുവിതാംകൂർക്കവികൾ (തുടർച്ച)
- 56. മലബാറിലെ ചില കവികൾ

വെബ് പതിപ്പ് കണ്ണികൾ

- 1. ഉള്ളൂർ: കേരളസാഹിത്യചരിത്രം ഭാഗം 1
- 2. ഉള്ളൂർ: കേരളസാഹിത്യചരിത്രം ഭാഗം 2
- 3. ഉള്ളൂർ: കേരളസാഹിത്യചരിത്രം ഭാഗം 3
- 4. ഉള്ളൂർ: കേരളസാഹിത്യചരിത്രം ഭാഗം 4
- 5. ഉള്ളൂർ: കേരളസാഹിത്യചരിത്രം ഭാഗം 5